

तरुण तपसी



कविशिरोमणि लेखनाथ पौड्याल

Digitized By:



साझा शिक्षा ई-पाटी
OLE NEPAL

www.pustakalaya.org

www.olenepal.org

तरुण तपसी

(नव्यकाव्य)



कविशिरोमणि लेखनाथ पौड्याल



**TU Central Library of Nepal Cataloguing-
in-Publication Data**

पौड्याल, लेखनाथ

तरुण तपसी (नव्यकाव्य) / लेखनाथ पौड्याल. - तेस्रो

संस्क.- ललितपुर : साझा प्रकाशन, २०६६ वि.

१२८ पृ.

ISBN 978-99933-2-755-4

१. नेपाली कविता I. आख्या.

N891.4951

Po389t - dc 22

20090613

प्रकाशक : साझा प्रकाशन

संस्करण : नवौं, २०४५

दसौं, २०५०

एघारौं, २०५८

बाह्रौं, २०६२

तेह्रौं, २०६६ (साझा प्रकाशनबाट नवौं पटक, ५१०० प्रति)

मूल्य : रु. १०५१-

मुद्रक : साझा प्रकाशनको छापाखाना, पुलचोक, ललितपुर

फोन : ५५२१०२३, फ्याक्स : ५५४४२३६

भूमिका

शैशवावस्थादेखि नै मलाई नित्य कविताको रसपान गर्ने अवसर मिलेको थियो; मलाई सट्यार्ने दुई जना धाईआमाहरूमा एउटी होमनाथको कृष्णचरित्र र अर्की भानुभक्तको रामायण गाएर पाठ गर्दथिन् । रामायण गाउने चाहिँ सङ्गीतज्ञा थिइन्, त्यसैले म रामायणतिर विशेष आकर्षित हुन्थेँ, उसमा पनि जब रामचन्द्रको बिदा हुने बेला आउँथ्यो, त्यो पनि जब शिखरिणी छन्दमा आउँथ्यो— ‘गयो खान्या बेला मकन त मिल्यो राज्य बनको’— मलाई कविता लाग्दथ्यो । प्रायः पहिलेका नेपाली कविता शार्दूलविक्रीडित छन्दमा लेखिएका छन्, सो छन्दलाई जातीय छन्द भन्न सकिन्छ, तापनि हिमालयनिकट शैलशिखरमा बस्ने नेपाली हृदयको प्रतिध्वनि विशेष शिखरिणी छन्दमा भएको देखिन्छ; मुख्यतः जब कवितालाई रुवाउनुपर्‍यो अनि उनीहरू यही छन्दको प्रयोग गर्दछन्— भानुभक्तले भक्तमाला यही छन्दमा लेखे— ‘जगत्मा खुब् धायौं न त सुफल पायौं कहिँ रति’, सत्यहरिश्चन्द्रवर्णनमा जब राजारानीको वियोग भयो, बडाकाजी मरीचमानसिंहले यही छन्द प्रयोग गरे— ‘जसै देख्ता देख्दै दुइ जनकनै ब्राह्मणजिले । लग्या ठोक्ते ठोक्ते.....’ परन्तु यस छन्दमा अक्षरविन्यास अप्ठ्यारो भएकोले यो धेरै बेरसम्म जान्न सक्तैनथ्यो तापनि हाम्रा अद्वितीय सिद्धहस्त कविशिरोमणि लेखनाथले सम्पूर्ण काव्य यही छन्दमा रचिदिए । शैलीको विषयमा त मलाई यसो भन्नु छ कि ‘तरुण तपसी’ मा यस्तो एक श्लोक छैन जुन नेपाली भाषाको औँठीमा छाँट पारेर नकुँदी जडिएको होस् । आजसम्मको नेपाली श्लोकमा एउटै सर्वोत्तम रोज्दा—

अब यहाँनेर प्रथम भूमिकामा भूमिकम्प हुन्छ : मैले ‘तरुण तपसी’, देखेको त रहेछु, तर त्यसलाई अब राम्ररी हेरेको रहेनछु, हो पढेको रहेछु तर राम्ररी गुनेको रहेनछु । आजसम्मको नेपाली श्लोकमा एउटै सर्वोत्तर, सर्वोत्तम भनेर प्रथम भूमिकामा यस श्लोकलाई रोजेको रहेछु—

‘म खाऊँ मै लाऊँ.....’

चिता खित्का छोडी अभयसित हाँस्यो मरिमरी’

अवश्य यो उत्तम छ तर यसलाई सर्वोत्तम भन्दा ‘तरुण तपसी’ का कैयौँ उत्तमोत्तम कविताप्रति अन्याय तथा अनुचित व्यवहार हुन जान्छ ।
दृष्टान्तमा—

'खडेरीले पोल्दा तन सब शुक्त्यो.....'
 'विधाताको लीला-वश पयर बिस्तार थिरियो'
 'जसै बल्भे माखा.....'
 'म जन्मेको मात्रै तन शिथिल.....'
 'कहाँ मेरो त्यस्तो तप-नियमको सिद्ध-सपना'
 'कतै छाला लत्क्यो.....'
 'कठै ! त्यो वेलामा कठिन जुन सङ्कष्ट सहन'
 'गुणी ज्ञानी ध्यानी ऋषिमुनिहरूसम्म सकल'
 'थिये खाली दोटा करड बिचराका.....'
 'म रुन्थेँ साथैमा दिन पनि अँध्यारो मुख गरी,
 सधैं रुन्थ्यो मेरो अनुकरण गर्दै घरघरी ।'
 'लिई श्रद्धा एकै परहित-महामन्त्र-जपको'
 'म चौता, त्यो चौकी विधिविहित देवालय सरी'
 'पखेटाको हम्को, स्वर-मधुरिमा कण्ठतटको'
 'व्यथाको जो ज्वाला विकल उस चीत्कार-रवमा'
 'चरीको त्यो 'चीं चीं-मय' रुदन वा क्रन्दन कडा'
 'निभ्यो साह्रै राम्रो अमरपुरको दीप छिनमा'
 'शिकारीको भ्रम्टा.....'
 'कुनै वेला तिम्रो गृह र फुलबारी वरिपरि'
 'न शक्छौ यो आँशू टप टप टिपी चप्प पिउन
 न शक्छौ मासूले दिनभर अघायेर जिउन
 न शक्छौ यो भुत्ला लिइकन कुनै वस्त्र सिउन
 चुँडचौ व्यर्थै मेरो मनुज ! तिमिले जीवन किन ?'
 'हवामा पौडन्थेँ.....'
 'कदाचित् त्यो मेरी प्रणय-पुतली.....'
 'सिला खोजी चर्ने.....'
 'दया हो पृथ्वीको अति चहिकिलो पारसमणि'
 'म मर्ने हुँ मर्छु तर तिमि नराम्रोसित चुक्त्यौ',
 'चुचो साह्रै सानू.....'
 'कुनै चाहे नङ्गा भइ फगत दङ्गा गरिरहून्'
 'चराको भैं तिम्रो गगनतलमा सर्र उडने'
 'चरीले छादेको फगत दुइ थोपा रगतमा
 डुबेकी नै देखेँ सकल पृथिवी त्यो बखतमा'
 'विधाता माताको स्तनयुगलमा स्तन्य रसको'
 'सबैकी साजा छन् धरणि जननी.....'

‘अँध्यारा पैसाको जति जति बढ्यो सञ्चय-कला’
‘जती शक्छस् कालो गगनपथ आलोकित गरा’
‘कुनै द्यौता जस्ता सुघर सुकिला बाहिर भने’
‘जती जस्ले जान्यो गरम पसिना टिप्न अरुका’
‘थियो जस्तो पैले चटकमय त्यो धर्म नकली’
‘जुट्यो उस्तै आई चटकमय विज्ञान नकली’
‘म सम्भयो मै मात्रै, गुरुचरण सम्भयो गुरु गुरु’
‘जटा मासू छाला सहित हितको जीवन पनि’

यसरी उद्धृत गर्न थालेको पक्षमा प्रायः ‘तरुण तपसी’ का जम्मै श्लोक उद्धरणमा आउँछन् किनभने लेखनाथीय कविताको प्रकृति नै यस्तो छ, विशेष गरेर ‘तरुण तपसी’ मा लेखनाथको पूर्ण प्रकाश छ ।

(१) हामी जब प्रत्येक श्लोक छुन्छौं अनि कुनै सुर लागेको तारमा हात परेजस्तो हुन्छ, त्यो बज्दछ । लेखनाथका पदपद सङ्गीतमय छन् । उनीभन्दा अगाडिका नेपाली भाषामा लेख्ने कविहरूमा भानुभक्तको शैली सरल र मीठो छ, तर लेखनाथको स्पर्शले नेपाली कवितामा युगपरिवर्तन भयो, त्यो संस्कृतजस्तिकै उच्च संस्कृत बन्यो । लेखनाथलाई पाएर नेपाली भाषा गौरवान्वित भयो । उनीभन्दा पछाडिका कविहरू पनि अवश्य उनीबाट प्रभावित भएका छन्, परन्तु जुन विशिष्ट गुण छ त्यो उनैसित सुरक्षित छ जुन कसैले राम्ररी हात पार्न सकेका छैनन् ।

अहिले अरू कुरालाई पन्छाएर केवल शैलीलाई लिँदा पनि जब हामी एक एक श्लोक एक एक पाउ पढ्दै जान्छौं हामीलाई कुनै दिव्य सिँढी उक्लँदै गएको अनुभव हुन्छ— कत्रो गाम्भीर्य ! कत्रो गुरुता ! पदपदमा कस्तो चमत्कृति ! लेखनाथ ‘तरुण तपसी’ मा स्पष्ट रूपले अद्वितीय छन्, कति धनी लेखनी !

(२) रूखलाई लिएर संसारमा धेरै कविले कविता लेखेका छन्, कसैकसैले अद्भुत कल्पना पनि गरेका छन् परन्तु रूखलाई तपसी बनाएर आदिदेखि अन्त्यसम्म जुन किसिमले त्यसलाई कविले निर्वाह गरेका छन् त्यो संसारको काव्यजगतलाई नै एक सृष्टिप्रदान भएको छ । बालककालदेखिको ठूलो काव्यसाधना तथा दार्शनिक अनुभूति नभई वृक्षसित तदाकार भएर ‘तरुण तपसी’ जस्तो सर्वश्रेष्ठ काव्य लेख्नु असम्भव छ । त्यसमा हामी त्यतिसम्म एकाकार पाउँछौं कि कैयौं ठाउँमा लेखनाथ बोलेको र रूख बोलेको हामीलाई एकात्मक लाग्दछ । जस्तो —

‘जमायें लाचारीसित जमिनमा आसन कडा
बन्यो छायाशाली उपर भरिलो गोल मुहुडा ।
जती जस्तो आओस् नियतिवश शीताऽऽतप-हुरी
भयें त्यो हेलैले सब सहन शक्ने ननिहुरी ॥’

यो कसले बोलेको ? रूखले ? हो, तर के यो उही 'पिँजराको सुगा' लेख्ने कविको असी वर्षको अनुभवी आत्मकहानी होइन ? हो, हो—

‘सब सहन शक्ने ननिहुरी’

कविको कत्रो आत्मसम्मान, आत्मविश्वास ? यस्तै यो कहिल्यै ननिम्ने ज्योतिले आफ्ना समकालीन अरू प्रायः सबै कविहरूको प्रतिष्ठानमाथि लेखनाथ तरुण भएर बलिरहेका छन्; नेपाली भाषाको दशा (दियोको बत्ती) सित सदैव बलिरहनेछन्, यसमा सन्देह छैन ।

अगिल्लो भूमिकामा मैले ‘तरुण तपसी’ लाई प्रसिद्ध ‘मेघदूत’ र ग्रेको ‘एलिजि’ सित दाँज्नु पुगेको छु । कुनै अवयवमा, आकारमा तथा शैलीमा यिनीहरूको ढँजाइ उत्तिको अनुचित छैन; अवश्य आशय कालिदासले मीठा वर्णन गरेका छन्, बादललाई गरेको सम्बोधनमा प्रतिभा झल्केको छ, उच्च कल्पनाहरू छन्, ग्रेको एलिजि पनि सुन्दर छ; परन्तु एकदेशीय छन् । ‘तरुण तपसी’-ले एउटा वृक्षको रुदनलाई मात्र बुझेको छैन उसले समस्त मानवजातिका आस्था, अहङ्कार, भावना, प्रेम र दौर्बल्य, उच्चता र नीचतालाई समातेर दर्शन गराएको छ, यति मात्र होइन भविष्यलाई समेत औल्याएर आधुनिक उच्छृङ्खलतालाई सावधान हुने सन्देश दिएको छ, त्यो पनि कति सुन्दर कलाले—

‘मट्याङ्ग्रो माटाको जुन कुरुचिले आज भवमा
बन्यो, सोही पापी कुरुचि पछि सल्केर सबमा ।
कडा गोला गोली कठिन चिजका लाखन थरी
खडा भै पार्नेछन् सकल धरणीमा थरहरी ॥’

नेपाली रूचि र परम्पराअनुसार ‘तरुण तपसी’-मा तरुको कल्पना प्रतीकवादी भएको छ, त्यसो हुँदाहुँदै पनि कविता दोबरिए पनि त्यो पातलो रेशम अथवा नाइलनले छापेजस्तो स्पष्ट देखिने भएको छ ।

(३ कविशिरोमणि लेखनाथको कलमले ढुङ्गा, मूढा, रूख, पात, डोको, नाम्लो जेलाई छोए पनि त्यो सुन्दर कवितामय हुन्छ, ‘सत्यकलि संवाद’ को—

‘काढी तरक्क पसिना दिनरात डोको
बोके पनी उदरगर्त रहन्छ भोको’

यो जस्तै यसमा पनि—

‘कहन्थ्यो नाम्लाले जड मगजको हूँ म पगरी
निचोर्दै छु तेरो समझ अथवा ज्ञान-गठरी’

यस्ता अनेकौं उदाहरण उत्र्न सक्छन् । अझ जब लेखनाथ चरालाई छुन्छन् तब उनी यथार्थमा द्विज बन्दछन्— लाग्दछ, उनी चराको भाषा बुझ्दछन् । मन उठ्दछ ‘षष्ठ विश्राम’ यहाँ फेरि जम्मै उतारूँ, तर अहिले म चारैतिरबाट सोहोरी भूमिकालाई छोड्छु। उने प्रयत्न गरिरहेको छु । तैपनि यी दुई पङ्क्ति उद्धृत गर्दछु— यसमा ध्वनि अनन्तसम्म प्रतिध्वनि भएभैं मलाई लाग्दछ—

‘चरीको ‘चीं चीं’ मा उस बखत मैले जुन कुरा

सुनेथैं त्यो सुन्दा तिमि पनि हुनेछौं अधमरा ।’

अनि ‘करुणामय त्यो कथा’ प्रारम्भ हुन्छ : ‘शिकारीको भ्रम्टा’ ले मानिसको हृदयको कठालो समातेर कवि हामीलाई आदर्श कवितामा हाम्रो अनुहार देखाइदिन्छन्, हामी लाज पचाउन सक्तछौं तर चिन्तन नगरी सुख छैन, अनि हामी आफूलाई रुँदै मासु खान लागेको पाउँछौं । ‘शिकारीको भ्रम्टा’ ले भन्दा लेखनाथको एक एक कविताले हामीलाई भ्रम्टन्छ, भ्रम्टा दिन्छ । महाकवि देवकोटोको ‘हुरीको गीत’ लाई म यहाँनेर सम्झन्छु, त्यो आँधीबेहरी लेखनाथमा छैन, उनमा त मन्द मधुर सुगन्ध शीतल कस्तूरीको सुवास आउने हिमालयमारुतको गति छ, तर कति ओजस्वी गौरवपूर्ण पाउ, एक एक चरणले हृदयको द्वार घघघच्याउँछ । अनि सप्तम विश्राममा गएर करुणरसले यसरी विश्राम लिन्छ—

‘चरीले छद्मेको फगत दुइ थोपा रगतमा’

हुन ता लेखनाथले कवितालाई सदैव सदुपयोग गरेका छन्, उसमाथि पनि उनका कविता सधैं अनेक वाद र सङ्कुचित साम्प्रदायिकताभन्दा माथि केवल मानवतामा आधारित छन् तथापि यी सब गुणलाई एकातिर राखेर पनि कविता निरपेक्ष सुन्दर हुन सक्छ भन्ने उदाहरणको निमित्त त लेखनाथ सर्वश्रेष्ठ छन्, यो उनको प्रतिभालाई तपस्याले दिएको आशीर्वादको परिणाम हो ।

यसरी ‘तरुण तपसी’-का उन्नाईस विश्राम लगाएर उनले रूखलाई जिउँदो महात्मा बनाए, आफू पनि कविऋषि बने । रूखमन्तिर बास; रूखको बाल्यकाल; पशुहरूको र रूखको सम्बन्ध; विभिन्न ऋतुमा रूख; रूखमा चरा; चरीको चीं चीं; रूखको शान्ति; धनी र गरीब; भोको अतिथि; धनसञ्चय; क्रयविक्रय; जूनकीरी; पसीनाको खिँचातानी; अन्धविश्वास; धर्म र विज्ञान, समाधि; निष्काम कर्म, हाँसो; अनि रूखको रूखै; यस किसिमले उन्नाईस दृष्टिकोणबाट रूखलाई हेर्दै र रूख चढेर मात्र होइन त्यसभित्र पसेर संसारलाई हेर्दै कविले यस काव्यलाई सगरमाथाको राष्ट्रसुहाउँदो बनाए ।

स्वास्थ्यकर प्रतिस्पर्धा साहित्यको उत्थान गर्ने प्रवृत्ति हो । लेखनाथपछिका कविहरू र अत्याधुनिक कविहरूले कविताशैली अथवा कवितात्मक सौन्दर्यचेतनापट्टि लेखनाथसित हार खाए । क्रमशः त्यतापट्टिको साधनामा हास हुँदै गयो । सौन्दर्यचेतना होइन विशुद्ध चेतनापट्टि कविहरूले प्रगति गर्दै गए । लेखनाथपछि नै बाहिरी संसारका साहित्यको प्रभावले नेपाली साहित्यजगत् प्रभावित भयो, १९९२ अझ १९९३ साल कार्तिकदेखि अमेरिकाका वाल्ट ह्विटम्यानका स्वच्छन्दताले नेपाली साहित्यमा प्रवेश गर्‍यो । आधुनिकताको नाममा इजापाउण्ड, टि. एस. इल्यट र फ्रान्सका कविहरूबाट पनि हाम्रा कविहरू प्रभावित भए । अवश्य कविहरूमा आत्मानुभूति, आत्मसम्मान, आत्माभिमान, अस्तित्व-चैतन्य, असन्तोष, संवेदनशीलता, संशोधनीय भावनाहरू अन्य देशका प्रसिद्ध कविहरूमा जस्तै

अटाई-नअटाई उकुसमुकुस भएर बढिरहेका छन्, आधुनिक दृष्टिकोणले कविहरूमा त्यो शोभा पनि हो । तर चैतन्यसित लेखनाथीय सौन्दर्य-चेतना हुनु पनि साहित्यिक अभिव्यञ्जनालाई उकास्ने एक आवश्यक साधन हो । त्यस विनाको चेतनायुक्त कवितासमेत मीठो रोटीमा बालुवाको किरिकिरी लागेजस्तो हुन्छ । म फेरि दोहोर्न्याउँछु— पिकासो कविहरूलाई नवीन प्रयोग र नवीन कल्पनाको निम्ति हामीलाई प्रशंसा गर्नुपरोस्, तर न्याफल-कवि हाम्रा कविशिरोमणिको यश कहिल्यै धमिलिने छैन ।

२०१० सालमा 'तरुण तपसी' प्रकाशित भयो । २०११ सालमा नेपालका समस्त कवि-लेखकहरूले लेखनाथलाई अभिनन्दन समर्पण गरे, कविशिरोमणिलाई रथमा राखेर सबले ताने । स्वर्गीय श्री ५ त्रिभुवनबाट पनि अभिनन्दन प्रकट भयो । उस बेलाका प्रधानमन्त्री मातृकाप्रसादले पनि सो रथ ताने । कदाचित् जीवित कविको त्यत्रो सम्मान संसारैको निम्ति अद्वितीय थियो । त्यो सम्मानको निम्ति 'तरुण तपसी' निश्चय अधिकारी छ । हाम्रा कविराजा श्री ५ महेन्द्रबाट उनलाई रायल नेपाल एकेडेमीमा राखी शोभा बढाइबस्नेको छ ।

अन्त्यमा म यही भनेर यो भूमिका टुङ्ग्याउँछु— लेखनाथले नेपाली भाषाको ऋण तिरे तर यो कुरा कविको कानमा नपरोस्, कविलाई चाहिँ लागोस्— 'म अभै ऋणी छु ।' उनी त्यो वृक्ष जस्तो बनून्, जुन नढली फल दिन छोड्दैन । हामी रसास्वादन गर्न पाइरहौं उनी चाहिँ सदैव हरियो, तरुण र चिरजीवी होऊन् ।

ज्ञानेश्वर

काठमाडौं

२०२१ चैत्र ९

बालकृष्ण सम

श्री गौरीशङ्कराभ्यां नमः

तरुण तपसी

प्रथम विश्राम



१

रसीलो वर्षाको समय, दिन लम्बा, दिनकर
थिये क्यै ढल्केका गगनतलमा पश्चिमतिर ।
त्यसै बेला घुम्दै विजन पथको पादपमनि
पुगे कोही यौटा कविवर बिसाऊँ अब भनी ॥

२

मजाको चौतारी, वरपर सबै शून्य विजन
निकै टाढा पर्थे भवन, वन, वस्ती, उपवन ।
बहन्थिन् सामुन्ने कलकल नदी पुण्य-सलिला
अनेकौ देखिन्थे तट-निकटमा सुन्दर शिला ॥

शुक्रो बस्ता बस्तै सकल पसिना सरं उनको
 फुक्रो सुस्तै भित्री सरस कविता प्रेम मनको ।
 भिकी सादा कापी, कलम अब लेखूँ म कविता
 भनी ती टोलाये, तल तल चले देव सविता ॥

थियो आलो कान्ताजनविरहको चोट मनमा
 फिका ठान्थे सारा विषय, तिनि घुम्थे विजनमा ।
 तपस्याको लिन्थे लहड, तपकै वर्णनतिर
 भुकाये त्यो प्यारो कलम, दगुरघो दूर नजर ॥

तपस्वी कस्तो हो ? कठिन तपको तत्त्व कुन हो ?
 भनी गम्दा गम्दै दिनकर, त्यसै कुन्नि किन हो ?
 गये सुस्तै सुस्तै मलिन भइ खस्तै जलधिमा
 परघो सारा पृथ्वीतल मलिनिमाको परिधिमा ॥

कसी तेछोँ चिल्लो घनपटलको नील कबरी
 धरी उस्मा रातो चहक मसिनू चादर सरी ।
 चली-हाली सन्ध्या-रमणि सबकै रङ्ग-रसमा
 डुबी खेलै खेलै मधुर छवि छर्दै निमिषमा ॥

फिँजी मैलो भाँक्रो मलिन तमको व्याकुल बनी
 बडो चर्को गर्दै हुँचिल-रवको क्रन्दन पनि ।
 कुनै काली आली विकल विधवातुल्य रजनी
 लडी छर्दै तारामय चहकिला भूषण पनि ॥

समेटी ताराको चहक सब एकै पटकमा
 लपेटी त्यो सारा अति निविड मालिन्य-पटमा ।
 घुस्यो चालो चालो विकटतम कालो घनघटा
 जुटाई चौतर्फी भुवनभरमा तस्कर-छटा ॥

न कोही बाँकी भो वन, नद, नदी, शैल शिखर
न ता भुप्रो, छप्रो, शहर घर वा वस्ति बगर ।
जहाँ हेरचो सम्मै, भुवन सब भो गाजलमय
खडा भैगो मानू विकट भय वा विश्व-विलय ॥

उनी बस्ता बस्तै विरहवश त्यस्तो रुखमनि
फुकाएको कापी, कलम, मसिदानीतक पनि ।
गरी-हाल्यो कालो तरुण तमले चट्ट चटनी
कटारी भै लाग्यो कविकन कठै ! काल-चटनी ॥

'मुटू धड्क्यो ज्यादा, पयर हुन थाले लुटुपुटु
टुट्यो चलने शक्ति, स्मरण भयले भो गुटुमुटु ।
नदेख्नाले अर्को गतिविधि कुनै त्यो रुखमनि
लडे चौतारीमा कवि 'शरण ल्यौ शङ्कर !' भनी ॥



कडा त्यो ढुङ्गाको शयन, उसमा फेद रुखको
 सिहानी, के पथ्र्यो भटपट कठै ! नीद सुखको ।
 परेको पाखामा अति विकल माछोमय बनी
 बिताये वा काटे छटपट गरी कष्ट-रजनी ॥

हवा चल्दै-आयो सिरिसिरि पछिल्लो पहरमा
 बजायो तन्द्राले मधुर मुरली मस्त सुरमा ।
 भकाई त्यै बेला अगम दहराऽऽकाश-बिचमा
 पुगेछन् ती भित्री अमर-पदवीको नगिचमा ॥

हरायो कान्ताको विरह, तपको कौतुक गयो
 अकस्मात्, त्यो बाधा विकल मुटुको दूर धपियो ।
 बिचैमा भेटाये मधुर उनले दिव्य सुषमा
 डुबे ती चुर्लुम्मै निमिषभर तत्काल उसमा ॥

न प्यारो चौतारी, न शरण लिने त्यो रुख खडा
 न त्यो कालो मैलो जलद, रजनी त्यो न त कडा ।
 न त्यो प्यारो कापी, कलम, कविताको भुटभुटी
 कुनै फेला पारे अगम उनले शान्ति-ढुकुटी ॥

न यो द्यावा-पृथ्वीमय भुवनको भास उसमा
 न ता बोक्ने मैला विषय-सुखको प्यास उसमा ।
 अहा ! त्यो स्वर्गीय स्फटिक रुचि भन्दा शतगुणा
 थियो कस्तो कस्तो अमृतमय निष्कञ्चनपना ॥

शरत्को बेला होस्, अमृतकर लाखौं टहटह
 उदाऊन् बेदागी गगनभर गर्दै चहचह ।
 प्रभा तिन्को उम्लोस्, तदपि उस आलोक-लवको
 अगाडी त्यो सारा मलिन मयलै तुल्य नभको ॥

१८

सुधाको त्यो भर्ना, कवि हुन गये सीकर सरी
थियो त्यो शोभाको जलधि, कविजी मञ्जु-लहरी ।
मिठो त्यो मिश्रीको रस मधुर मिश्री कवि धिये
अहा ! कस्तो कस्तो अगम छबिमा तन्मय भये ॥

१९

यसो हेर्दा श्रद्धासित नगिच भन्दा नगिचमा
डुबे ती दोटैको हृदयबिचको विन्दु बिचमा ।
उसो हेर्दा टाढा मन वचन भन्दा अति पर
इयत्तामा जस्को श्रुति सकल हुन्थे थरहर ॥

२०

लिये तिन्ले त्यस्मा निरतिशय तादात्म्य-रसको
ठुलो भक्ति श्रद्धा, तर विषय त्यो भाग्यवशको ।
मिलू भन्दा भन्दै गरम दुधमाथी तर सरी
तुरुन्तै उत्रे ती, हृदय-बिच लाग्यो किरिकिरी ॥

२१

म को हूँ ? त्यो के हो ? कुन चटकमा गद्गद थियौं ?
कसो भो ? के के भो ? किन म सहसा बेगल भयौं ?
कता लाग्यो त्यत्रो परम सुखको सागर भनी
घुमे निक्कै तृष्णा-तरल कवि फेरी फनफनी ॥

२२

बढ्यो चिन्ता ज्यादा, विरहवश आँशू गहभरी
भये, त्यै चिन्तामा कवि बहुत खेले लहबरी ।
त्यसै घुम्दा घुम्दै उस गहन चिन्ताबिच फसी
बिचैमा भेट्टाये विधि-वश कुनै दिव्य तपसी ॥

२३

अली मोटो अग्लो कद, जमिनमा छन् पद खडा
घुँडा, तिघ्रा, बाह्र, उदर, उर छन् पुष्ट तगडा ।
कसीलो सल्कालो गठन तनको, दीर्घ मुहुडा
जटा काला, लम्बा, वसन तनमा बल्कल कडा ॥

तरुण तपसी : ५

समुद्रैको जस्तो निरतिशय गाम्भीर्य मुखमा
 सदा एकैनासे विषय-रसको दुःख-सुखमा ।
 थिये ती खम्बा भैं कठिन तपको, धैर्य-गुणको
 भरीलो ओजस्वी नयन-युगको ज्योति उनको ॥



ति हेर्ने आशाले वदन तपसीको पुलुपुलु
 उनी तिन्को हेर्ने नियति-गति-रेखा टुलुटुलु ।
 ति लोहाको टुक्रा-सदृश, तपसी चुम्बक थिये
 त्यसै हेर्दा हेर्दै कविकन बलैले खिचिलिये ॥

अघी जो झल्केथ्यो परम सुख वा शान्ति मनमा
 उसैको क्यै पाये झलक तपसीको वदनमा ।
 इनी को ? कस्ता हुन् ? भनि गम बढाये जति जति
 स्वयं बढ्दै आयो तर अगमता नै उति उति ॥

दया, मैत्री, श्रद्धा, प्रणय-रसले भित्र रसिलो
तपस्याले बल्दो तर हरघडी शान्त हैसिलो ।
प्रभा उन्को हेर्दा हृदय सब भो गद्गद अति
तुरुन्तै श्रद्धाले कविकन लगाये कुतकुती ॥

*भुकी भट्टै जोडी करयुगल 'बाबा ! हजुर को ?
कुटी यद्वा योगाश्रम कुन ? कहाँ हो हजुरको ?'
भनी सोधे श्रद्धा-सहित कविजीले जब अनि
उनी बोले 'मेरो चरित कविजी । लौ सुन' भनी ॥

पुरी मेदै माटो दनुज दुइको सागर भरि
हवादारी गारो चिनिकन दिशाको वरिपरि ।
सफा नीलो तारा-जडित गगनै छादन कसी
बनायेको राम्रो भुवन-कुटियाको म तपसी ॥

न तुम्बाको टण्टा, न त छ चिपिया, भोलि-भकडा
न ता छाला, माला, न धुनि, न कुनै गेरु-कपडा ।
न ता चेला-चाटी, न गुरु परिपाटी छ शरण
खडा छू एकाकी जमिन-बिच टेकेर चरण ॥

पिता माता को हुन् ? कुन नियत वा कारण परी
लियेँ यस्तो ठाडो कठिन जुनिमा जन्म कसरी ?
मलाई यो केही स्मरण अधिको छैन मनमा
म खाली हेर्दोछू प्रणयसित यो विश्व-महिमा ॥

सुती लेटी मिल्ने सुख-सयल जानै न त रति
न ता कोही तीर्थ-भ्रमण सुख भोगेँ अलिकति ।
जहाँ जन्मेको हुँ विधिवश उहीँ छू अभ्ख खडा
सही लाखौँ चर्का विपद अथवा सड्कट कडा ॥

*यहाँदेखिको प्रश्न र संवाद भक्तायेका विरही कविसितको हो ।

चिसा ताता बत्ती क्रमसित भरीला दुइ थरी
 घुमेका छन् मेरा उपर कुटिया उज्ज्वल गरी ।
 तिनैको त्यै लम्बा भ्रमण-विधिमा त्राटक* गरी
 बित्यो मेरो सारा तरुण बय ठाडै हरि ! हरि ॥

यति भनिकन लम्बा शास फेरेर फेरि
 कवितिर अति तीखो नेत्रले खूब हेरी ।
 मुनिवर चुप लागे, लागिहाल्यो समाधि
 जलधि अचल भैगो, के रहन्थ्यो उपाधि ?

*कुनै वस्तुमा आँखा नचिम्ली टकटकी लगायेर हेरिरहने मुद्राको नाम हो— त्राटक ।

द्वितीय विश्राम

१

बिचमा भुमरी परी परी
बहँदी सम्थरकी नदी सरी ।
फिर बग्न गयो उसै गरी
मुनिको शीतल सूक्ति-माधुरी ॥

२

चपेटा पर्नाले नियति अगुवा कर्मगतिको
लियेथैं यो चोला जुन बखतमा लोकहितको ।
उसै वेलादेखी जुन जति सहैं कष्ट कहर
सबै त्यो सुन्दैमा पनि तिमि हुनेछौ थरहर ॥

३

म जन्मेको मात्रै, तन शिथिल, मन्टो पनि लुलो
कलीला रौं जस्ता पयर; अडिने शक्ति फितलो ।
चुचे दाह्रे ढुङ्गा तलतिर कडा, माथि छ खडा
कठै ! त्यो शून्यात्मा मलिन नभको शून्य मुखडा ॥

४

सहारौं, सम्भारौं, अशरण छ यो बालक भनी
मलाई को हेर्ने ? उस बखत माया-वश बनी ।
जती चल्थे फिर्थे, सब मतलबी नासमझ ती
कठै ! अन्धा जस्ता; विषय-विषले व्याकुल अति ॥

५

कतै दायाँ बायाँ तिलभर पनी नेत्र नधरी
जथाभावी चल्दा अबुझ बटुवा टम्टम गरी ।
म थर्कन्थैं, भन्थैं पनि गिडगिडाई तिनिकन
दुवै आँखा हेरी हिँड जमिनमा, अन्ध नबन ॥

ठुला साना प्राणी चतुर विधिका सन्तति सब
सबैको साभा हो प्रकृति गुणको भोग्य-विभव ।
सबै हाँसून् खेलून् सरल रसिलो जीवन धरी
धरालाई पारी प्रणय-रसले देव-नगरी ॥

बढी, बाँचौं, भोगौं विषय-सुख राम्रोसित भनी
तिमी जस्तो गछौं प्रबल रुचि, उस्तै अरु पनि ।
ठुलो को ? सानू को ? सम छ सबको जीवन-विधि
सबैलाई प्यारो विषय-सुखको यो जलनिधि ॥

अहन्ताको ठोक्तै घट घट विषे दिव्य तबला
जगद्व्यापी एकै भुवनपतिको जीवन-कला ।
भई भोगप्रेमी हरतरहले घुम्छ भवमा
उसैको सत्ता हो अनुभव लिने भित्र सबमा ॥

‘दया’ भन्ने एकै मधुरतम पीयूष-रसको
पिई प्याला मीठो अनुभव लिंदै भित्र उसको ।
यता विश्वप्रेमी बन मतलबी भाव नधर
उतालाई सोभै अमर-पदवी हासिल गर ॥

किरामा, पक्षीमा, नर, पशु, लता, वृक्षतकमा
अहो ! एकैनासे परम चितिको दिव्य चकमा ।
फुरेको देख्दैछौ तदपि किन गछौ धरमर ?
विवेक-ज्योत्स्नाले सकल धरणी शीतल गर ॥

ठुलाले सानाका उपर करुणा दृष्टि नगरी
जथाभावी चल्दा धरणि सब हुन्छिन् यमपुरी ।
कलीलो यो मेरो वय छ, बटुवा हो ! जनि गर
चलाऊ बिस्तारैसित नजरकै साथ पयर ॥

कराई चिच्छ्याई यसरि बिलना वन्दन गरी
 म बोल्थैं त्यो वेला विकल बिचरो न्याहुल सरी ।
 कठै ! मेरो भाषा नबुझि सब चल्थे टमटम
 हुनाले क्यै छचौमा उस दलनमा तै परिनँ म ॥



कहाँ कस्ले कस्तो किसिमसित कुल्चन्छ शिरमा
 भनी डर्दै, तर्दै नयन बटुवाका पयरमा ।
 म गन्थैं बाटोमा निशिदिन कठै । जीवन-घडी
 मजा मानी बुन्थैं मलिन मुखमा जाल मकडी ॥

जसै बल्के माखा, मसक बिचरा जाल-बिचमा
 अनी कालो कालोपम शठ शिकारी नगिचमा ।
 पुगी दाहा धस्थ्यो रगत सब चुस्थ्यो तननन
 म आँखा चिम्लन्थैं सहन नशकी त्यो शठपन ॥

कठै ! यस्तै यस्ता धरणितल नै नर्क गह्रुका
 गरी फिर्ने पापी कुटिल कपटी जीवहरुका ।
 तमासाले गर्दा मन विकलतासाथ चिरियो
 विधाताको लीलावश पयर विस्तार थिरियो ॥

१६

हवाको, धर्तीको, गगनतलको जो तिन थरी
बहन्थ्यो छातीमा रस-बल उसैको भर गरी ।
उठे सुस्तै सुस्तै, अलि अलि बढ्यो शक्ति मुटुको
उदायो यस्तैमा प्रखर महिमा ग्रीष्म ऋतुको ॥

१७

विजेताको मानू विकट विजयोन्माद-जनित-
प्रताप-ज्वालाले सदृश, किरण-श्रेणि-खचित ।
कडा ती दुर्दर्श ग्रहपति चढे मध्य नभमा
फिँजारी चौतर्फी भुवनभर सन्ताप भवमा ॥

१८

हवा, पानी तात्थ्यो, धरणितल तात्थ्यो, नभ पनि
अँगेनू भैहाल्यो रवि-किरण बल्दा दनदनी ।
ठुला साना प्राणी सकल उसमा पिल्सिन गये
म त्यो वेला टिक्थेँ कसरि बलियो दैव नभये ?

१९

न ता मेरो काया प्रबल, न त छाया छ घनको
न ता स्पर्शै मिल्थ्यो पलकभर चीसो पवनको ।
कठै ! त्यो वेलाको अति विकल सन्तप्त मनको
अवस्था नै अर्को, सहजसित शक्ने कहन को ?

२०

खडेरीले पोल्दा तन सब शुक्र्यो, मस्तक भुक्र्यो,
छुट्यो मानू नाडी-चलन, पदमा जीवन लुक्र्यो ।
नमिल्दी हो ता त्यो बखत जननीतुल्य रजनी
म लिन्येँ यो चोला बदलिकन अन्तैतिर जुनी ॥

२१

निशाले छर्थी जो अमृत-रस वा शीतलपन
उसैद्वारा गर्दै दिवसभरको दाह-शमन ।
जती चढ्थ्यो राती विकल मुटुमा जीवन-बल
उती घट्दै जान्थ्यो दिनभर सबै त्यो तलतल ॥

सही चर्को ज्वाला नियति-गतिले बन्धन परी
 रही त्यस्तो चालासित अधमरा जीवन धरी ।
 बितायें त्यो गर्मी ऋतु सकल, वर्षा शुरु भयो
 मलाई त्यो भाग्योदय-विधि-विधाता गुरु भयो ॥

बजाई चौतर्फी विजय-नगरा त्यो घननन
 उठी ठाडै गर्जी भुवनभर घुम्दै फननन
 खडा भो कृष्णाऽऽत्मा जलद जब तेही बखतमा
 चढ्यो मेरो शोकाऽऽकुल मन खुशीको तखतमा ॥

उज्यालो आशाको चहक चुहुँदो चारु बिजुली
 जती गथ्यो कालो घन-पटलमाथी झिलिमिली ।
 उती हुन्थ्यो मेरो हृदय सहसा सर्र सरस
 थियो मानू प्राणै उस घनघटाको परवश ॥

विधाता पग्ल्यो वा जलद-घटदेखी जल चुह्यो
 सुधा बस्यो यद्वा प्रकृति-जननीको दुध बह्यो ।
 अहो ! जस्तै गर्दा लहलह भयो जीवन सब
 निमेषैमा उल्यो शत-शतगुणा वृद्धि-विभव ॥

अकस्मात् मिल्नाले मधुरतम त्यो जीवन-सुधा
 भयो मेरा लेखा अमर-नगरी तुल्य वसुधा ।
 उदायें, मौलायें, जड पनि जमायें वरिपरि
 पस्यो त्यै वेलामा तर मकन अर्कै थरहरी ॥

क्रमसित घटनाको चित्र सारा उतारी
 विकसित मुख-शोभा शान्त गम्भीर पारी ।
 किन किन मुनि फेरी बेसरी चक्कराये
 मधुर अमृत बग्दो सूक्ति-धारा दबाये ॥

तृतीय विश्राम

१

म पनी मुनि-वाक्य-माधुरी-
मुहुनीको वश बेसरी परी ।
चुपचाप थियें शनैः शनैः
फिर निस्के मुनिका कुरा उनै ॥



२

बित्यो वर्षा, प्यारो जलन जल-धारा छरिछरी
हरी ग्रीष्म-ज्वाला, सकल पृथिवी शीतल गरी ।
पखेरामा लागी तुहिनगिरिको शङ्कर सरी
बस्यो यद्वा लेट्यो सुखमय हँसीलोपन धरी ॥

३

कुवा, खोला-नाला, सर, दह तथा ताल, तटिनी
सबै सङ्गले, भल्के, अति विमल ऐनामय बनी ।
जहाँ हेर्दा नीलो गगनतल चुर्लुम्म सकल
डुबेको देखिन्थ्यो मुनि-मन सरी स्वच्छ विमल ॥

खुले उद्योगीका शुभ दिवस जस्तै दश दिशा
 निशाभन्दा राम्रा दिवस, दिनभन्दा अझ निशा ।
 शरत्को शोभाले सब मलिनता दोष दबियो
 अहा ! द्यावा-पृथ्वीमय भुवन यो कञ्चन भयो ॥

तपस्याको छाया भुवनभर पारेर सबमा
 बढूँ सुस्तै सुस्तै, पर पर चढूँ नील नभमा ।
 म भन्थे त्यो बेला पलपल ठुलो साहस धरी
 बिचैमा चौतर्फी पशु धुरिन आये गरगरी ॥

कहाँ मेरो त्यस्तो तप-नियमको सिद्धि-सपना
 कहाँ छोटो पेटू अधम पशुको त्यो पशुपना ।
 शिँगौरी खेल्दै ती निहुँ-पिहुँ भिकी लाखन थरी
 निशाना मैलाई गरि खनिन आये वरिपरि ॥



कुनै मुन्टै टोकूँ भनि नयन दिन्थे उपर ती
 कुनै खेलै चल्दै घुसुघुसु धकेल्थे मकन ती ।
 कुनै दल्थे, मल्थे, हरकिसिमका युक्ति-बलले
 कठै ! यस्तै चालासित कठिन धेरै दिन चले ॥

यताको यो बाधा, तल पयरमा कीट कठिन
 तिखा दाढा धस्थे हरकिसिमले जीवन लिन ।
 भुकी त्यो मौकामा जिनतिन कडा आत्मबलको
 सहाराले सारा मरि मरि सहैं घात खलको ॥

कतै छाला लत्क्यो, बलसित कतै चर्च चिरियो
 कतै पल्ट्यो आलो उकुच, उसमा सूच भरियो ।
 कतै तर्क्यो मर्क्यो, तन सब भयो घायल अति
 मलम्पट्टी गर्थी फगत बिचरी नर्स नियति ॥

कठै ! त्यो वेलामा कठिन जुन सङ्कष्ट सहन
 परेथ्यो, त्यो ऐले पनि बहुत गाढो छ कहन ।
 परीक्षा हो वा त्यो पर-हित-महामन्त्र-जपको ?
 थियो यद्वा दीक्षा-विधि नियम त्यो तीव्र तपको ॥

ममा त्यो वेलाको विकट खत वा दाग अभ्छन्
 कसैले जान्दैनन्, मनुज सब अन्धा अबुभ्छन् ।
 कुनै जान्दो हो ता मनुज पर-पीडा अलिकति
 मलाई के पर्थ्यो उस बखत त्यो घोर फजिती ॥

हजारौं ती धक्का रगडहरु खाँदै हरघडी
 अडी काँपी काँपी कठिनसित; पुर्लुङ्ग नलडी ।
 किशोरावस्था त्यो जिनतिन बित्यो व्याकुल बनी
 हटे सुस्तै सुस्तै नियति-गतिले ती पशु पनि ॥

१३


नयाँ बहदो चहदो वय, मधुर पानी पवनको
सुबिस्ताको साथै धृति र बल उत्साह मनको ।
उपाधि-ज्वालाको प्रशम, सब यो सिद्धि-तरिका
जुट्यो, जस्तै गर्दा पिर सब भुलैं जन्मभरिका ॥

१४

हवाको, पानीको, धरणि-जननीको रस-बल
लिंदै, प्युंदै, गर्दै पल पल सबै अङ्ग सबल ।
म त्यो चौबाटोमा अटल बलियो आसन कसी
जमैं, मेरो भित्री हृदय हुन थाल्यो अति खुशी ॥

१५

थियो मानू मेरो उस बखतको भाग्य हँसिलो
बहन्थ्यो चौतर्फी चमचम सफा कान्ति रसिलो ।
चरा तेही मेरो मधुर मुहुनीको वश परी
परी जस्तै भर्खै प्रणयसित गर्दै चिरिचिरी ॥



१६

कुनै सुस्तै भुल्ये चहचह गरी चट्ट शिरमा
 कुनै खेल्ये, डुल्ये, कलरव गरी मस्त सुरमा ।
 कुनै भन्थे राम्रो किसिमसित हामी सब चरा
 यसैमाथी पारौं अब गुँड बनायेर बचरा ॥

१७

चुचो ठाडो पारी वरपर निहारी गम गरी
 कुनै भन्थे भारी श्रुति-मधुर भारी रसभरी ।
 खुला यो चौबाटो, बहुत घचिलो ठाम छ सब
 यहाँ चल्छन् लाखौं शठ पथिक गर्दै कटु-रव ॥

१८

गुणी, ज्ञानी, ध्यानी, ऋषि, मुनिहरूसम्म सकल
 चरामाथी गर्छन् हरतरहको बन्धन-छल ।
 यहाँ बस्ता हाम्रो उपर पछि पर्ला कि खतरा
 भनी गर्थे कोही बहस बहुतै नीति-चतुरा ॥

१९

कुनै भन्थे यस्को रुचिकर जटा-मण्डल जब
 हुँदै जाला बढ्दै गगनतल-चुम्बी अनि सब ।
 सबै भन्दा माथी बसिकन गरौंला चहचह
 भुली गाना गाई रसिक-गुरु गन्धर्वसरह ॥

२०

कुनै मेरो बढ्दो वय-मधुरिमाको वश परी
 परी जस्तै नाची पलपल ठुलो कौतुक गरी ।
 गला फारी भारी प्रणयसित गर्थे कलरव
 म त्यो सुन्दा भन्थे, अब सफल भो जीवन सब ॥

२१

छरीता फुर्के ती बहुत रसिला सुन्दर चरी
 जती खेल्ये भिक्तै मधुर सुर-सङ्गीत-लहरी ।
 उती मेरो अन्तःकरण उनको रङ्ग-रसमा
 डुबी गोता लिन्थ्यो, पलपल थियो दिव्य-सुषमा ॥

२२

म तेही लीलाले विकसित भयेकै समयमा
ठुलो शङ्का पारी चटुल चिडियाको हृदयमा ।
कुनै चङ्गा आयें गगन-बिच खेल्दै लडिबुडी
थियो जस्को डुब्दो बहुत धमिलो जीवन-घडी ।

२३

हवामा बिस्तारै ढुलु र मुलु गर्दै तल भरी
जटामा त्यो अल्भ्यो अलिछिन बन्यो लर्कन सरी ।
उदेकाई थालें सरल मनले गम्न म पनि
विधाताले टाँस्यो यसरी कुन विज्ञापन भनी ॥

२४

जटामा त्यो त्यस्तो किसिमसित उल्टो मुख गरी
ढलेकै वेलामा विधिवश चल्थो आँधि र हुरी ।
त्यसैले त्यस्लाई हरकिसिमले जर्जर गन्थो
भयो टुक्रा टुक्रा, फतफत सबै त्यो तल भन्थो ॥

२५

थिये खाली दोटा करड बिचराका, तिनि पनि
उडायो कौवाले लगिकन बनाऊँ गुँड भनी ।
जटामा अल्भेको फगत रिलघागो अलिकति
रह्यो बाँकी, त्यस्ले फनफन घुम्यो मस्तक अति ॥

२६

कहाँ त्यो चङ्गाको ललित-गति-शोभा गगनको
कहाँ त्यस्तो चाँडो विकट दुरवस्था पतनको !
विधाताले मानू क्षणिकतम उत्थान-पतन
क्रियाको झल्कायो झलक करुणासाथ मकन ॥

२७

अहो ! हेर्दा हेर्दै अबुझ दुनियाँ लाखन थरी
मसीनू धागोमा कठिनसित गर्दै थिरिथिरी ।
उही चङ्गा जस्तै छिनभर उडी बन्धन चुँडी
बिलायेको देखें गगनबिच खेल्दै लडिबुडी ॥

लटाईको धागो तरलतम सङ्कल्प मनको
 कका मस्कायेको उभय-गति सुर्के पवनको ।
 सदा उड्दो तृष्णामय गगनमा कौतुक गरी
 चमत्कारी चङ्गा सकल दुनियाँ नै हरि ! हरि !!

कुनै ज्यादा माथी नयनयुगले भेट्न कठिन
 कुनै ती लत्रेका तल तल धुलोमा जिनतिन ।
 कुनै थोरै माथी गननबिच भर्ने फुलजडी
 अनौठाको शोभा हृदय-बिच भास्यो उस घडी ॥

उता हेरचो नौलो गगनतलमा लाखन थरी
 उनै नङ्गा चङ्गा हरबखत गर्दै फिरिफिरी ।
 उडेका देखिन्छन् तर सब चुँडिन्छन् निमिषमा
 थियो कस्तो कस्तो क्षणिक तिनको केलि-सुषमा ॥

यता कोही ठाडो किसिमसित निस्क्यो, फिर उता
 उठ्यो अर्कै चर्को लिङ्कन कडा घात-कटुता ।
 बडो बाङ्गो टेढो गतिसित दुवै खूब भिडिये
 कठै ! भिड्दा भिड्दै गति शिथिल भो, चट्ट चुँडिये ॥

उभिण्डो भै लर्के तलतिर, विपत्तासित गये
 नयाँ निस्के, आये, अलिछिन उडे, त्यै पथ लिये ।
 सदा यै ढाँचाले निमिषभर विश्राम नगरी
 चलेको देखेँ त्यो चटकमय लीला हरि ! हरि !!

अहो !! आफू भिन्नै बसिकन ठुलो खायस गरी
 ठुला साना चङ्गा त्यस किसिमले लाखन थरी ।
 उडाई चौतर्फी चटचट चुँडालेर यसरी
 विपत्ता गर्ने त्यो कुन सकस होला हरि ! हरि !!

३४

त्यसै वेला यौटा विधि-नियमको दर्पण बनी
चुँडेको चङ्गा भैँ शिथिल रविको मण्डल पनि ।
गये ढल्दै ढल्दै, तल तल हुँदै, कत्ति नअडी
गुते अग्ला अग्ला हिमशिखरले कान्ति-पगडी ॥

३५

भक्त्यो मैलो पर्दा भुवनभर अर्कै प्रकृतिको
विवेकाऽऽलोक-श्री रहित मनभैँ मन्दमतिको ।
म डूबैँ त्यै कालो तम-जलधिमा त्यो समयमा
घुम्यो त्यै चङ्गाको चटक सब मेरा हृदयमा ॥

३६

यसरि हृदय-हारी भाव-गम्भीर भारी
सरस सरस सानू सूक्ति-निस्यन्द भारी ।
मुनिवर बनिहाले मौनभावाऽभिराम
अलिच्छिन मन मेरो चक्करायो तमाम ॥

चतुर्थ विश्राम

१

अलिबेर पतङ्गका कुरा
मनले खूब गर्में पुरा पुरा ।
उनको जब मौन भङ्ग भो
अनि अर्कैतिरको प्रसङ्ग भो ॥

२

निशाले जो मेरो उपर तमको चादर धरी
उषाको त्यो हाँस्तै निमिषभरमा नै पर गरी ।
बित्यो एवरीत्या रुचिकर शरत्काल सुखमा
परी-हालै मानू पछि त म कठै ! मृत्यु-मुखमा ॥

३

स्वभावैले हो वा अविदित कुनै कर्मवश हो ?
दशाले हो यद्वा कुटिल विधिको कोप-वश हो ?
नजाने केले हो प्रकृति-जननीको मुख भरी
जम्यो कालो पोतो मधुर मुख-शोभा सब हरी ॥

४

मदारी भैं छोप्तै नजर सबका गुम्म कुइरो
घुस्यो मानू रोप्तै मुटुबिच तिखो शीत-सुइरो ।
जगत्मा चौतर्फी मलिन भुसिलो भाव भरियो
दिनश्रीको साथै तन सकल मेरो गँगरियो ॥

५

पिटचो पाता कस्तै विकट रिपु भै शीत शठले
तुषारोले मान्यो शिर सब थिची लात्ति हठले ।
चुटचो, टोक्यो, ठोक्यो अधम हिमले हुर्मत लियो
हुरीले मुण्टचायो विकट गलहत्तीतक दियो ॥



६

बसेको बाटोमा गुठिल गठरीसाथ धनको
 फसेको फन्दामा कुटिल कपटी दस्युजनको ।
 कठै ! कोही निर्धो विकल बटुवा भैं म विचरा
 भयै त्यो पिट्टाले हल न चल यद्वा अधमरा ॥

७

चुहाई दिग्दारीसित मलिन आँशू तपतपी
 कठै ! त्यो पिट्टाको कठिन पिर-बाधा सब खपी ।
 म रुन्थेँ, साथैमा दिन पनि अँध्यारो मुख गरी
 सधैं रुन्थ्यो मेरो अनुकरण गर्दै धरधरी ॥

८

कडा त्यो ठण्डीले सकल मुटुको ताकत जति
 चुसी-हाल्यो, थाल्यो विवश दुनियाँ खुम्चिन अति ।
 विदा भैगो मानू उपचय-कला विश्वभरको
 म जस्ता नङ्गाको उस बखत गर्ने खबर को ?

कुनै रुञ्चे जस्तो मलिन सविता दक्षिणतिर
 कुनामा भुल्कन्थे, तर तिनि रहन्थे क्षणभर ।
 थियो सारा पृथ्वीभर अगिपछी केवल खडा
 धमीलो ठण्डीको अति कठिन साम्राज्य तगडा ॥

अहा ! त्यो वेलाको क्षणिक पनि आलोक रविको
 मिठो मर्मस्पर्शी सरस कविता भैं सुकविको ।
 ठुला साना निर्धा धनिक सबलाई सम थियो
 ममा जस्ले गर्दा अतुल समता जागृत भयो ॥

म आत्तिन्थें ज्यादा जुन तुहिन पर्दा शिरभरी
 गुती लम्बा उस्कै गिरिवर सबै स्वच्छ पगरी ।
 बहाडी भै हाँसी मुसुमुसु रसीलोपन धरी
 कुरा गर्थे मानू अमरपुर हेर्ने सुर गरी ॥

उज्यालो वा राम्रो सकल तिनको स्फूर्ति, दृढता,
 प्रभा, हेर्दा हेर्दै विलय हुन थाल्यो विकलता ।
 उदायो खम्बा भैं अटल रहने साहस ठुलो
 भयो जस्ले मेरो मरण-भयको ग्रन्थि खुकुलो ॥

विचार-ज्योत्स्नाले जुन जति थियो दोष मनको
 सबै धोयो, ल्यायो अभिरुचि तपोरूप धनको ।
 विपद्, बाधा, निन्दा, स्तुति, कठिन शीतोष्ण सब त्यो
 सही बस्ता केही समय अथवा जीवन बित्यो ॥

लिई श्रद्धा एकै परहित-महामन्त्र-जपको
 बनी खम्बा जस्तो कठिनतम त्यो दीर्घ तपको ।
 गरैं जस्तो मैले जुन जति कुराका अनुभव
 म त्यो जम्बाजम्बी कहन कसरी शक्तछु अब ?

१५

यता माथी नीलो गगन, तल विस्तीर्ण धरणी
उता शैलश्रेणी, उभयतिर त्यो दीर्घ सरणी ।
त्यता ठाडै बग्दी मधुर जलले पूर्ण तटिनी
तपस्याका साक्षी सबतिर खडा छन् अभ्र पनि ॥

१६

कडा त्यो ठण्डीका दिवस, रजनी, पक्ष, महिना
सबैमाथी गर्दै जिउ जकडले शीतल टुना ।
बिते सुस्तै सुस्तै गठन तनको खूब दहियो
विपद् बाधा ज्यादा सहन शकने शक्ति भरियो ॥

१७

म त्यो वेलादेखी प्रतिदिन कडा पुष्ट, बलियो
हुँदै आयें, पायें कठिन तपको स्वाद गुलियो ।
अघीको शीतोष्ण-प्रभृति सब बाधा पर सरथो
विधाताले मानू अभय पदमा दाखिल गन्यो ॥

१८

त्यसै वेलादेखी किन किन ठुलो कौतुक गरी
सबैमाथी छर्दै तरुणतम शोभा सुनहरी ।
वसन्तश्री ठाडै सुरनगरदेखी तल भरिन्
धरित्रीमा मानू सुखमय नयाँ जीवन भरिन् ॥

१९

नयाँ हावा लाग्यो, जल-थल भयो मञ्जुल नयाँ,
नयाँ अर्कै भावोदय, हृदयको कौतुक नयाँ ।
नयाँ बोली-चाली, विषय-रुचि निस्क्यो सब नयाँ
नयाँ भैगो मानू समय-गतिले गैह्र दुनियाँ ॥

२०

अँध्यारो पर्दा त्यो सहजसित फारेर त्यसरी
फिँजारी चौतर्फी मधुर सुख-सौन्दर्य-लहरी ।
वसन्तश्री गर्थिन् सब तरु-लतामा चहचह
छचल्किन्थ्यो जस्ले प्रणय-रसको निर्मल दह ॥

तरुण तपसी : २५

२१

ठिठी भैं गर्थिन् ती नटखट; छिटी भन् पयरमा
थियिन्; दल्लै चल्थिन् अबिर अथवा फागु शिरमा ।
हवा सुस्तै सुस्तै चपल उनको अञ्चल धरी
कुरा गथ्यो मानू मधुर मुहुनीको वश परी ॥

२२

त्यही फागु-द्वारा उस बखत मेरो शिरभरी
चढ्यो चिल्लो लाली टलक अथवा माणिक सरी ।
म यो देखी आफैँ मनमन बडो गद्गद भयें
वसन्तश्रीलाई प्रणय-फुलको अञ्जलि दियें ॥

२३

चढायेको मैले प्रणय-फुलको अञ्जलि लिई
मलाई तत्कालै प्रथम वर वा नम्बर दिई ।
घुमिन्, नाचिन्, खेलिन् हरकिसिमको कौतुक गरी
वसन्तश्री, उर्ले भुवनभर आनन्द-लहरी ॥

२४

म तेही वासन्ती मधुर छविको रङ्ग-रसमा
डुबी पौडी खेल्लै पल पल लिंदै दिव्य सुषमा ।
डटें चौबाटोमा पथिक जनको आश्रय बनी
सबै लागे मेरो प्रणय-वश भै गर्न सक्नी ॥

२५

त्यहाँदेखी मेरा जति जति बिते जीवन-घडी
उती खुल्दै-आये क्रमसित विपत्का हतकडी ।
यता यो पृथ्वीमा निरतिशय सौन्दर्य भरियो
उताको खातामा 'तरुण तपसी' नाम दरियो ॥

२६

मसित सब बताई ई मिठा सत्य बात
नयन-युगल चिम्ले सिद्धले शान्ति-साथ ।
हृदयबिच बिलायो श्वास-निश्वास सारा
मुनि-मन पुगिहाल्यो पट्ट पल्लो किनारा ॥

पञ्चम विश्राम

१

वचनामृत त्यो पियेँ जति
दिलमा प्यास बढ्यो अहो ! उति ।
अब त्यो कब पाउँला भनी
अडियेँ निश्चल दीप भैं बनी ॥

२

चल्यो सुस्तै भित्री पवन अथवा स्पन्द मुटुमा
परचो सानू रेखा स्मित-किरणको ओष्ठ-पुटमा ।
खुल्यो जोडी लामा कमल-दल जस्ता नयनको
प्रभा भल्क्यो राम्रो दिवसमणिको भैं वदनको ॥

३

निराशाको पर्दा मलिन मनको भेदन गरी
मुटूमा भल्काई अति रुचिर आलोक-लहरी ।
उनी बोले फेरी जलद सरि धीर ध्वनि गरी
ति जो सुन्दा सुन्दै विलयतक हुन्थे हरि ! हरि !!

४

बिताई वा भोगी विकट हिमको सङ्कट सबै
म रस्तामा त्यस्तो किसिमसित बस्ता अटल भै !
ठुला साना सारा पथिक पथको मङ्गल सरी
मलाई सम्भन्धे, प्रणयसित घुम्थे वरिपरि ॥

५

थियो बाल्यावस्था जुन बखत मेरो, उस घडी
दगुर्यै लत्त्याई जुन पथिक अन्धा रिपु सरी ।
उनैको देख्दै त्यो अति मतलबी भाव मनको
दया साथै हाँस्थेँ फगत मुख हेर्ने गगनको ॥

तपस्याको अग्लो भवन-बिच चढ्ने असजिला
 कडा दैवी बाधामय अति नराम्रा खुडकिला ।
 सबै नाघेँ, देखेँ नगिच नगिचै लक्ष्य-परिधि
 भयो जस्ले गर्दा बहुत हलुका जीवन-विधि ॥

त्यहाँदेखी भन् भन् डबल गतिले कति नअडी
 ममा बढ्दै आयो तरुण वय, शोभा हरघडी ।
 मुटूको कम्जोरी, भय, शिथिलता, संशय उड्यो
 जगत्को कल्याण-व्रत-विषयमा साहस बढ्यो ॥

सबै आऊन्, पाऊन् प्रणय-सुखद्वारा हृदयको
 कसैलाई मेरो नगिच नरहोस् नाम भयको ।
 म भन्थेँ भुम्मिन्थे पथिक सब, राती तर तिनी
 नबस्नाले हुन्थेँ मन मन अली खिन्न म पनि ॥

म मौनी, एकाकी, प्रिय घरबटी, आश्रम खुला
 चुलो-चम्को लाई खचित नगिचै लाखन शिला ।
 उता मीठो पानी, सब तरहले वास सजिलो
 थियो, अग्लो होचो जमिन, तर सुत्ता असजिलो ॥

त्यसैले हो यद्वा अविदित कुनै कार्यवश हो
 दयाले नै हो वा अरु अरु कुनै स्वार्थवश हो ।
 नजाने केले हो ? अलि दिनपछी ग्राम्यजनको
 ठुलो धारो लाग्यो तह वितह हेर्दै जमिनको ॥

खनी ढुङ्गा माटो कमरतक मेरो सब पुरी
 चिने चौकी चाक्लो उपर छपनीले सम गरी ।
 म त्यो चौकीमाथी झलमल बनेँ गोल गजुर
 कठै ! गथ्यो तल्लो हर तर तलैबाट उजुर ॥



१२

सहू सदीं, गर्मी बहुत बलियो आसन कस,
रहू चौकीभिन्नै, कठिन तपको भोग सकस ।
भनी मानू मेरो स्थितिनियमको बन्धन गरी
विधाताले बारचो अति कठिन वारै वरिपरि ॥

१३

जमायें लाचारीसित जमिनमा आसन कडा
बन्यो छायाशाली उपर भरिलो गोल मुहुडा ।
जती जस्तो आओस् नियतिवश शीताऽऽतप हुरी
भयें त्यो हेलैले सब सहन शक्ने ननिहुरी ॥

१४

बिपत्ता चौकीमा हलनचल पाऊ तल तल
निदाये, तन्काये तनतन निदैमा रस-बल ।
धरित्रीको भित्री अमृतगुण सर्वत्र फिँजियो
अवस्थाले मेरो अझ मधुरिमाको पथ लियो ॥

तरुण तपसी : २९

१५

कुनै कालो चिल्लो घन-सम जटामण्डल घना
पुग्यो माथी, भैगो सफल सब सङ्कल्प-सपना ।
फुक्यो छाती, लम्बा प्रबल भुजको मण्डलमनि
सुखैमा बित्ने भो पथिकहरुको दीर्घ रजनी ॥

१६

भरीलो त्यै बढ्दो रुचिर रुचिले आदर गरी
दियो निम्ता, डाक्यो चपल चिडिया लाखन थरी ।
जटाको टुप्पामा अभयसित बोल्दा तिनिहरू
म भन्थेँ यै सारा विहग-कुल हो किन्नर-गुरु ॥

१७

म द्यौता, त्यो चौकी विधि-विहित देवालय सरी
पुजारी भै बस्थे चपल चिडिया लाखन थरी ।
थियो तिन्को पूजाविधि ललित लीला-रसमय
म दिन्थेँ पूजाको फल अतुल विश्रान्ति, अभय ॥

१८

तिनै मेरा प्यारा अतिथि, रसिला बान्धव तिनै
तिनै सारा सच्चा सहचर, छिमेकी पनि तिनै ।
तिनैलाई ठान्थेँ परिजन तथा जीवन पनि
तिनै मिल्दा बन्थेँ भुवनभर सर्वोत्तम धनी ॥

१९

पखेटाको हम्को, स्वर-मधुरिमा कण्ठतटको
हलुङ्गो नङ्गाको पकड, ठुँग त्यो चञ्चुपुटको ।
मुटू छेड्दै जाने छनक, छवि, सङ्गीत, नचरी
म सम्भक्त्येँ सारा मधुर परमाऽऽनन्द-लहरी ॥

२०

विधाताले मेरा उपर करुणाको वश परी
स्वयं वर्षायेका अमर नगरीका फुल सरी ।
थिये सारा प्यारा विहग, तर ती भुर्र सहसा
उडी-जाँदा देख्थेँ किन किन अँध्यारा दश दिशा ॥

२१

कुनै वेला भेला भइ विहग सारा कचहरी
जमायेको देखी हतमति शिकारी अधि सरी ।
मट्याङ्गाले ठोक्यो अवसर बुझी टन्न बलले
खस्यो चीँ चीँ गर्दै कठिनसित यौटा, अरु चले ॥

२२

कठै ! चल्दो फिर्दो प्रकृति-पुतली त्यो निमिषमा
अकालैमा त्यस्तो गतिसँग परी कालवशमा ।
लडेको देख्नाले हृदय सहसा चर्च चिरियो
दया ज्यादा लाग्यो नयनयुगको मोति छरियो ॥



२३

शिकारी संहारी अबुझ हतभागी मनुजको
थियो कस्तो कस्तो विकट अनुहारै दनुजको ।
अँठचायो त्यस्ले त्यो भटपट गई घायल चरी
छुनासाथै निस्क्यो कठिनसित 'चीँ चीँ, चिरिरिरी' ॥

तरुण तपसी : ३१

व्यथाको जो ज्वाला विकल उस चीत्कार-रवमा
 थियो, त्यस्को थोरै असर दुनियाँको हृदयमा ।
 हुँदो हो ता, कालो धरणितल कैलास-सदन
 बनी-जान्थ्यो, लोभी मनुज पनि हुन्थ्यो त्रिनयन ॥

चरीको त्यो 'चीँ चीँ' मय रुदन वा क्रन्दन कडा
 थियो जान्नेलाई अमर-कृत विद्यालय खडा ।
 नसम्झी यो केही अबुझ शठले भित्र मनमा
 चरीलाई पक्ड्यो शिव शिव !! तुरुन्तै जमिनमा ॥

निभ्यो साह्रै राम्रो अमरपुरको दीप छिनमा
 गिन्यो कालो पर्दा भय-चकित मेरा नयनमा ।
 चरीको 'चीँ चीँ' मा उस बखत मैले जुन कुरा
 सुनेथें, त्यो सुन्दा तिमि पनि हुनेछौं अधमरा ॥

हुन त बहुत सानू किन्तु गम्भीर भारी
 विहग-वध-कहानी कष्टले त्यो उतारी ।
 अलि छिन तपसीले अश्रुधारा बगाये
 नयन-युगल फेरी शून्यमा नै लगाये ॥

षष्ठ विश्राम

१

करुणामय त्यो कथा सुनी
मुनि भैं खिन्न भयेर ती पनि ।
चुपचाप थियैं नगीचमा
फिर निस्क्यो मुनिवाक्य बीचमा ॥

२

शिकारीको भ्रम्टा तन-बिच परेथ्यो जब अनि
चरी बोल्यो चीँ चीँ गरिकन कठै ! व्याकुल बनी ।
म मर्ने वेला भो तर मनुज ! तिम्रो मनुजता
कता भाग्यो, त्यस्को भरसक बुझे है तिमि पता ॥

३

कहाँ कस्तो तिम्रो उदरमय त्यो दुर्भर दरी !
कहाँ यस्तो सानू सरलमति निर्दोष म चरी ।
दया माया छोडी मनुज ! कुन तृष्णावश परी
मटचाङ्गाले हान्यौ मकन तिमिले आज यसरी ?

४

न शक्छौ यो आँशू टपटप टिपी चप्प पिउन
न शक्छौ मासूले दिनभर अघायेर जिउन ।
न शक्छौ यो भुत्ला लिइकन कुनै वस्त्र सिउन
चुँडचौ व्यर्थै मेरो मनुज । तिमिले जीवन किन ?

५

सिधा-सादा, निर्धा उपर पिर-बाधा जति जति
ठुला, बाठा, टाठा मनुजहरु पाछ्छन् उति उति ।
घृणा, निन्दा, हत्याप्रभृति सब उस्को कटुफल
उनै उल्टो भोग्छन्, विधि-नियम यो जान अटल ॥

तिमी जान्ने बाठो मनुज, गुरु जस्तै भुवनको
 म लाटो अज्ञानी विहग बिचरो दूर वनको ।
 स्वभावैले मेरा उपर हुनुपर्ने सदयता
 लियौ जानी जानी अहह ! किन उल्टो परुषता ?

जगत्-रक्षालाई जुनिभर अहिंसा-व्रत धरी
 उसैद्वारा व्याघ्रप्रभृति पशु सारा वश गरी ।
 रहन्थ्यो जो ज्ञानी मनुज गहिरो शान्ति-सुखमा
 मटचाङ्ग्रा हान्ने भो शिव शिव ! उही आज रुखमा ॥

तिमी घुम्थ्यौ फिथ्यौ धरणितलमा, हामि नभमा
 कुनै वेला हुन्थ्यौ उभय तल माथी विटपमा ।
 दुवै सुन्थ्यौ बोली खुसिसित दुवैका दुइ थरी
 वृथा त्यो भत्कायौ अबुझ ! तिमिले शान्ति-नगरी ॥

कुनै वेला तिम्रो गृह र फुलबारी-वरिपरि
 सबै हामी घुम्दा चटुल गतिले कौतुक गरी ।
 कठै ! साना साना कुसुमकलि जस्ता शिशु पनि
 'चरी ! आः आः' भन्थे, प्रणयवश पुग्थे रुखमनि ॥

हँसीला तिम्रा ती सरल शिशुको त्यो मधुरिमा
 म नाचेको देख्थेँ प्रणयपुरको मध्य धुरिमा ।
 खुसी हुन्थेँ, भन्थेँ मनुज-जुनि हो भाग्यसदन
 कठै ! यो हत्यारोपन त उस वेला समझिनँ ॥

खसेको दाना वा फल-फुल तथा मञ्जु-मुजुरा
 जुट्यो जो, सो खाई खुशिसित गरी नित्य गुजरा ।
 तपस्वी जस्तो भै प्रकृति-पथको मङ्गल गरी
 रहेको यो निर्धो मकन किन मारचौ ? हरि हरि ॥

१२

हवामा पौडन्थें, जुन मधुर सङ्गीत मुखमा
थियो, त्यस्ले तिम्रो श्रुति-विवर भर्थे म सुखमा ।
कठै ! वासा बस्थें, विजन वनका मञ्जु रुखमा
बिरायें के मैले ? किन धसिदियौ मृत्यु-मुखमा ?

१३

पिताको माताको प्रणय उहिल्यै कालगतिले
बित्यो, भाई बैनीहरु सब चुँडचो दुर्नियतिले ।
थियें बाँकी यौटा फगत म कठै ! वंश-विरुवा
सन्धो आजै मेरा उपर पनि त्यो काल सरुवा ॥

१४

कलीला ती साना विकल बिचरा बाल बचरा
विना चारा भोकै सब भइशके हुन् अधमरा ।
थियी साथै पोथी जुन, शिव हरे ! त्यो पनि अब
कतै गर्दी होली रुदन अथवा क्रन्दन-रव ॥

१५

दुवै भाले-पोथी हरबखत पालो गरि गरी
लगी दिन्थ्यौं चारा विकल बचराको मुखभरी ।
अकेली सुत्केरी अब शिव हरे ! दीन बिचरी !
गुजारा गर्ली त्यो कसरि टुहुरा पालन गरी ?

१६

अवस्था यो मेरो सहन अथवा खप्न नशकी
नजाने त्यो ऐले वरपर कतै मूर्छित छ कि ?
मरी पो हाली वा प्रिय-विरहले मार्गबिचमा !
पुगी वा औताई विकल बचराकै नगिचमा ॥

१७

कदाचित् त्यो मेरी प्रणय-पुतली व्याकुल बनी
रुँदै खोज्दै आयी वरपर भने मृत्यु नगनी ।
नहाने है बाबा ! विकल बचरा हुर्कन दिये
वृथा अर्को चर्को शिशु-मरणको पाप नलिये ॥

कहाँ त्यो सुत्केरी प्रणय-पुतली ! त्यो गुँड कहाँ !
 कहाँ प्यारा साना शिशुहरु ! कठै ! त्यो सुख कहाँ ।
 कहाँ प्रेमी साथी ! स्मरण पनि हा ! कष्टमय भो
 कठै ! मेरा लेखा अब सब कुराको प्रलय भो ॥

न चाँडो जाने भो सहजसित यो प्राण-पवन
 न शक्छु यो बाधा सहन अथवा शान्त रहन ।
 न थामिन्छु आँशू न त छ अरु क्यै जीवनगति
 कठै ! कस्तो पापी कति कुपित यो क्रूर नियति ॥

सिला खोजी चर्ने सफर-सुख गर्ने गगनमा,
 ठहर्ने शाखामा, मधुर सुर भर्ने पवनमा ।
 सिधा-सादा, निर्धा विहगकन मार्ने नियतिले
 दियेकी हुन् के त्यो करयुगल माता प्रकृतिले ?

नजानी आनन्दी मनुज-कुलको उन्नति-कला
 म जस्ता निर्धाको बलसित अँठचाईकन गला ।
 वृथा त्यस्तो चोखो करयुगल त्यो दूषित गरचौ
 धरित्रीमा कालो जहर अथवा पातक छरचौ ॥

दया राखी हाम्रा उपर विधिले कार्य-कुशल
 दिँदो हो ता तिम्रै सदृश बलियो बाहुयुगल ।
 पुगी टाढा टाढा फलफुल टिपी लाखन थरी
 भरी-दिन्थ्यौं ल्याई प्रणयसित तिम्रा घरभरी ॥

चुचो साह्रै सानू धन फगत हाम्रो छ त पनि
 कुनै देख्नासाथै थकित जन भोको रुखमनि ।
 चुचैले पाकेको फलफुल चलाई बल गरी
 खसाल्थ्यौं, त्यो खाओस् भनिकन दयाको वश परी ॥

दया हो पृथ्वीको अति चहकिलो पारसमणि
 दया नै हो कालो भव-जलधिको मुख्य तरणी ।
 दया त्यस्तो त्यागी मनुज ! किन हिंसातिर भुक्त्यौ ?
 म मर्ने हूँ, मर्छु तर तिमि नराम्रोसित चुक्त्यौ ॥

म भन्छु हे अन्धो मनुज ! तिमि जस्ता मनुजको
 अगाडी हत्यारो प्रकृति हलुकै हो दनुजको ।
 यही तिम्रो पापी प्रकृति सब तिम्रा घरघरै
 घुसी लाखौं लाखौं पुरुषकन पाला कि ठहरै ?

मट्याङ्ग्रो माटाको जुन कुरुचिले आज भवमा
 बन्थ्यो, सोही पापी कुरुचि पछि सल्केर सबमा ।
 कडा गोला गोली कठिन चिजका लाखन थरी
 खडा भै पार्नेछन् सकल धरणीमा थरहरी ॥

यही तिम्रो हिंसा, छल-कपट ज्यादा प्रबल भै
 सिधा-सादा, निर्धा अबुक्त थिचिँदा आखिर सबै ।
 अशान्ति-ज्वाला जो मुलुकभर बल्ला दनदनी
 यसैमा पार्नेछौ जडमति ! म जस्तै तिमि पनि ॥

चराको भै तिम्रो गगनतलमा सर उडने
 कुनै बेला आयो नियति-गतिले तागत भने ।
 यही हत्याकारी कुरुचिवश भै पागल सरी
 अवश्यै पार्नेछौ सकल पृथिवी प्रेत-नगरी ॥

बढ्यो स्याँ स्याँ, ज्यादा अभयसित जो अन्तिम कुरा
 म भन्छु यो राम्रो किसिमसित सम्भे तिमि पुरा ।
 अहिंसाको गङ्गाजल विन सबै उन्नति-कला
 खरानी भै तिम्रो मनुज ! नगरोस् दीर्घ सुकला ॥

यती भन्दा भन्दै क्षणभर भयो मूर्छित चरो
 शिकारी के सम्झोस् कपट-पटु त्यो मूर्ख बिचरो ।
 दियो उस्ले उल्टो भटपट पुरस्कार मरण
 बनिन् माता पृथ्वी उस विहगको अन्त्य-शरण ॥

व्यथित विहगको त्यो आर्त चीत्कारभिन्न
 उस बखत फुरेका वाक्य साद्वै पवित्र ।
 कठिनसित बताई बर्बरी आँशु भारी
 मुनि-मन पुगिहाल्यो यो महासिन्धु पारी ॥

सप्तम विश्राम

१

मुनिका उस सूक्ति-सिन्धुको
रस प्यँदा हर-एक बिन्दुको ।
मनले गहिरो मनुष्यता
पहिचान्यो, तर त्यो कता कता ॥



२

हुँदोहोला तोलाभर फगत फुर्के जुन चरी
उही मारी, पापी कठिन करको लर्कन गरी ।
चल्यो व्याधा, साथै पवन पनि तातो हररर,
बहचो मानू सारा प्रकृति-पथमा भित्र जहर ॥

म ठिङ्गा, त्यो नङ्गा पथ, वधिकको त्रास मनमा
 परी भागीहाले विगह बिचरा दूर वनमा ।
 बिभ्यो काँढो जस्तै कठिन घटना त्यो नयनमा
 घृणा ज्यादा लाग्यो मनुज-मतिको त्यो पतनमा ॥

चरीले छादेको फगत दुइ थोपा रगतमा
 डुबेकी नै देखें सकल पृथिवी त्यो बखतमा ।
 दिशा देखें मैला, वरपरि सबै शैल धमिला
 नदी देखें काली शिव शिव ! उनै पुण्य-सलिला ॥

यती चाँडै मेरो किन कसरि आँखा धमिलियो ?
 तमासा यो क्या हो ? भुवन किन मैलो सब भयो ?
 भनी हेर्दा हेर्दै वर पर कठै ! विश्वभरमा
 उही देखें कालो कुरुचि भरियेको इथरमा ॥

अहो ! यस्तो कालो विकट परहिंसा-कुरुचिले
 बिगारेको वातावरण कुन दैवी सुरुचिले ?
 सफा होला भन्ने लिइकन ठुलो तर्क मनमा
 म एकलै भोक्रायें नयन युग चिम्ली विजनमा ॥

उडेंछू त्यै बेला चपलगति सङ्कल्प-रथमा
 चढी ज्यादा माथी गगनबिच वा शून्य पथमा ।
 त्यहाँ खेल्दा खेल्दै मयल अथवा दोष मनको
 गयो गल्दै गल्दै, स्थिति अगम भल्क्यो भुवनको ॥

मजा मानी नीलो नभ-जलधिमा निर्भय बुडी
 घुमी पौडी खेलें, प्रणयसित यद्वा लडिबुडी
 सुनें त्यै वेलामा अगम रसिला लाखन कुरा
 खुशीको बल्लीमा पटपट फुटे पट्ट मुजुरा ॥

न चेला त्यो वेला, गगन गुरुजी, शान्त मुहुडा
 थियो शिक्षा-दीक्षा ध्वनिमय बडो अद्भुत कडा ।
 अहो ! पढ्दा पढ्दै गुरुमय भयो विश्व-विभव
 म कच्चा विद्यार्थी, शकिन सहसा सम्भन सब ॥

१०

जबर्जस्ती मेरो अति जरकटे कान पकडी
 तपस्याका खोले सकल गुरुले दुर्गम कडी ।
 भयो त्यस्ले गर्दा श्रवणपुट मेरो भ्रमभ्रम
 पछडी यो भन्क्यो अमृतमय मीठो स रि ग म ॥

११

कुनै चाहे नङ्गा भइ फगत दङ्गा गरिरहून्
 कुनै चाहे चङ्गा भइ गगन-गङ्गाबिच बहून् ।
 अँध्यारो स्वप्नाका सुख दुख खुशी भै सब सहू
 सबै भन्दा भिन्नै भइ फगत हाँसी खुश रहू ॥

१२

डुब्थो त्यस्तो चालासित किन चराको रगतमा ?
 भुली त्यो, निःस्वार्थ प्रणय गर सारा जगतमा ।
 त्यसैले त्यो काँढो नयनबिचको भर्छ सहसा
 तुरुन्तै देख्नेछौ अनि पछि उज्याला दश दिशा ॥

१३

लियेथेँ त्यो शिक्षा जब अनि घटचो कष्ट कसला
 उदायो निःस्वार्थ-प्रणय-विधुको शीतल कला ।
 घृणाको, निन्दाको सब शिथिल भो बाह्य विषय
 भयो साह्रै हल्का सुखमय अनासक्त हृदय ॥

१४

जती आँखा चिम्ल्यो किन किन उती लाखन थरी
 रसीला उर्लन्थे हृदय-दहमा दृश्य-लहरी ।
 घडी देखा पथ्र्यो गगनबिच अर्धेन्दु विमल
 घडी अग्ला अग्ला हिमशिखर सेता झलमल ॥

घडी बग्धिन् गङ्गा परम शुचिता संचन गरी
 घडी आई-पुग्थे हरकिसिमका देव-नगरी ।
 घडी नीलो तारा-जडित गगनै भवास्स छिनमा
 स्वयं आई पस्थ्यो हृदयमय सानू सदनमा ॥

घडी देखा पथ्यो चमचम गरी दीर्घ बिजुली
 घडी आत्मज्ञानी पुरुष अथवा सिद्ध सकली ।
 घडी पानी पानी सबतिर छताछुल्ल धरणी
 घडी आगो बल्थ्यो धपधप, घडी वासरमणि ॥

न मिल्यो त्यो शिक्षा सितिमिति कुनै शास्त्रहरुमा
 न वा ज्ञानी ध्यानी धरणितलका सिद्धहरुमा ।
 लिँदा एकै गोता निमिषभर चुर्लुम्म जसमा
 रसीलो निस्कन्थ्यो पल पल चमत्कार-सुषमा ॥

अहो ! यस्तै यस्ता अघट घटनारूप चटक
 मजा मानी भित्रै अनुभव गरी घेर पटक ।
 पछी सुस्तै मेरो चपल मन त्यो कौतुक भुली
 भुली लिन्थ्यो निद्रामय अतुल शय्या मखमली ॥

उषाले यस्तैमा पवनमय पङ्खा सिरिसिरी
 ममाथी हम्कन्थी, तर मकन लाग्थ्यो किरिकिरी ।
 म भोक्रिन्थेँ, भन्थेँ किन सब टुट्यो कौतुक, भनी
 कडा रातो देख्थेँ गगन-गुरुजीको मुख पनि ॥

बित्यो रात्री सारा, तम पर सरचो, सर रविको
 प्रभा भुल्थ्यो, टल्थ्यो टलक कलना-तुल्य कविको ।
 बनी अर्कै निस्कन् प्रकृति-जननी, विश्वभरमा
 रमायिन् चौतर्फी विकसितमुखी जागृति-रमा ॥

२१

निशामा त्यो प्यारो पठन-विधि गर्दै दिवसमा
उदासी भै हेदै हरकिसिमको बाह्य सुषमा ।
जगायें निःस्वार्थ-प्रणय-सुखको जोति भरिलो
निकै नै कम्ती भो, विहग-वध-बाधा जहरिलो ॥

२२

गये बढ्दै बढ्दै पयर तल, आँखा गगनमा
जम्यो, फेरी नीलोपन गगनको टम्म मनमा ।
जटाशाली अग्लो शिर पवनको रङ्ग-रसमा
रमाई छर्कन्थ्यो छुनुमुनु गरी शान्ति-सुषमा ॥

२३

कसैले त्यै बेला पनि हृदय पारीकन कडा
दिये भारी धक्का मकन अथवा उग्र रगडा ।
लुछे, लाछे, कोपे, जडतक खने, हुर्मत लिये
कठै ! मेरा लेखा तर अबुझ ती बालक थिये ॥

२४

जुँघा दाढी तान्ने सरल शिशु जस्तै पथिक ती
म सम्भन्ध्यै, हुन्थ्यै प्रणयरसले गद्गद अति ।
बित्यो एवरीत्या समय, वयले उन्नति लियो
रसीलो छायामा प्रणय-विधुको कान्ति फिँजियो ॥

२५

सँभाली वा खारी चपल मनका वृत्ति यसरी
म रस्तामा बस्ता प्रणय-शिवको पूजन गरी ।
बित्यो मेरो निकै समय उस चौकी उपरमा
जहाँ वासा बस्थे विविध बटुवा ती रहरमा ॥

२६

यति भनी तपसीले मन्द निःश्वाससाथ
मुख-कमल भुकाये, बन्द भो सूक्ति-पात ।
म पनि अमृत जस्तो त्यो सबै सच्चरित्र
मनन मन लगाई गर्न थालें पवित्र ॥

अष्टम विश्राम

१

यसरी बहदो घरी घरी
मुनिको शीतल सूक्ति-माधुरी ।
बिचमा जति रोकियो उति
दिन थाल्यो नव भाव-जागृति ॥

२

फराकीलो चौकी-उपर बलियो आसन कसी
म रस्तामा बस्ता मनुज, पशु, पक्षी सब खुशी ।
थिये, ती भुम्मिन्थे अतुल सुख लिन्ये, प्रणयले
मलाई सुम्पन्थे पल पल शुभाऽऽशी हृदयले ॥

३

मल्लामी आऊन् वा मलिन मुख लायेर मुडुला
बिसाऊन् वा जन्तीहरु वर-बधू-साथ सुकिला ।
समानै दिन्यै ती उभयकन छाया म तिनको
स्वयं लिन्यै छाया प्रणयसित सम्पूर्ण मनको ॥

४

छुती विद्वान् होस् वा मलिन कुलको मूर्ख अछुती
कुनै त्यागी होस् वा विषयरस रागी लखपति ।
समानै ठान्यै ती विधि-विहित चैतन्य-पुतली
पछी हेर्दा हेर्दै तर हृदय हाँस्थ्यो अलिअलि ॥

५

समै भित्री श्रद्धा, सम अतिथि-सत्कार-विधि त्यो
समै प्यारो चौकीमय चहकिलो शान्ति-निधि त्यो ।
थला मारी भुल्यै म पनि समताकै रहरमा
थियो बहदो चहदो तर विषमता विश्वभरमा ॥

६

जगद्धात्री देवी प्रकृति-जननीमा विषमता
हुनाले भल्केको भुवनबिच के मिल्छ समता ?
भनी मेरो भित्री श्रवणबिच भदैँ सनसनी
हवा दौड्यो, हल्ल्यो फरफर जटामण्डल पनि ॥

७

अलापे पन्छीले प्रणयसँग त्यै राग रसिलो
त्यसैमा दर्शाये शिखरहरुले रङ्ग हँसिलो ।
बटोही जो कोही उभयतिर चल्थे तिनि पनि
लपेटेकै देखेँ उस विषमताले फनफनी ॥

८

घडी भुम्ने-भाम्ने मल-मलिन ढाक्रे र भरिया
घडी साहू राम्रा सुघर सुर जस्ता शहरिया ।
घडी घाँसी ग्वाला, कृषकहरु भुत्रे नगिचमा
थियेँ साक्षी जस्तो सकल बटुवाको म बिचमा ॥

९

भिकी सुस्केराको बहुत खिरिलो सूत उसमा
उनी माला मोतीसदृश पसिनाको दिवसमा ।
मलाई दिन्थे जो पथिकहरु ती बीच पथमा
सबै शोची (षी) लिन्येँ म पनि गहना त्यो सुपथमा ॥

१०

जती प्युँध्यो चौकी गरम पसिना पान्थ-जनको
उती बढ्यो मेरो हरबखत उत्साह मनको ।
म भन्थेँ तत्कालै पर पर पुन्याईकन भुजा
यता भर्ने चर्का रवि-किरण पाछू सब कुजा ॥

११

कडा राँको जस्ता रवि-किरणको ताप फिँजिँदा
कठै ! बाटोघाटो रिपु-मुलुक भैँ दुर्गम हुँदा ।
उनिन्थे छायामा मनुज, पशु, पक्षी जुन जति
थियो बेग्लाबेग्लै सकल तिनको अद्भुत गति ॥

जटाका लट्टामा चपल चिडियाको चहचह
 उता त्यो चौकीमा विविध बटुवाको तह-बह ।
 दगुर्थे लोखर्के-प्रभृति बिचरा बीच-बिचमा
 थियो मानू मेला मधुर उस वेला नगिचमा ॥



लगाई गालामा कर-कमल कर्के शिर गरी
 बगाई आनन्दी सरस रसियाको रस-भरी ।
 कुनै वेला ग्वाला कृषकहरु बस्ता मिलिजुली
 मुटूमा चम्कन्थ्यो चमचम चमत्कार-बिजुली ॥

कुनै वेला ढाक्रे कृषकहरुलाई हट भनी
 हटाई हप्काई तमकसित ताक्त्तै, छडि पनि ।
 थला मारी बस्ता चतुर पुरवासी जनहरू
 चिरिन्थ्यो यो छाती, किन किन म रुन्थे धुरुधुरु ॥

१५

कुनै बेला ढाक्रे कृषकहरुकै आदर गरी
लगी गाग्री-गाग्राहरुबिच मिठो सर्बत भरी ।
कहन्थे यो खाऊ, पथ-जनित गर्मी मथर होस्
म भन्थे त्यो सुन्दा मनुज-मति यस्तै स्थिर रहोस् ॥

१६

बुढा, पाका, बाला, युवक, अधबैँसे सब जना
बसी त्यो छायामा अलि छिन शुकायेर पसिना ।
उठी-जाँदा हेरी खुशिसित जटामण्डलतिर
कहन्थे वा भन्थे जुग जुग जियोस् भाग्य-शिखर ॥

१७

बित्यो एवरीत्या सकल दिन, सन्ध्या-समय भो
जटामा त्यो सारा रवि-किरण-धारा विलय भो !
धुलोले त्वाँलोले मलिन रवि ढाक्रेमय बनी
गये आगो फुक्ने नियत लिइ अस्ताऽचलमनि ॥

१८

उता यौटा ढाक्रे चरम गिरि भन्दा तल भरे
यता त्यो चौकीको वरपरि हजारौँ अगि सरे ।
चुल्हा लाये, आगो सबतिर जगाये पिलिपिली
जुट्यो दीवालीको घडिभर त मानू भिलिमिली ॥

१९

कठै ! चाँडो चाँडो जठर-हरिको पूजन गरी
सिद्धानैमा भारी, हर-उपर बर्कोकन धरी ।
डुबे ती निद्राको अतुल परमाऽनन्द सुखमा
उठ्यो भारी हेर्छु म भनि घुरणा घुरं मुखमा ॥

२०

नफेरी त्यो, फेरी निमिषभर कोल्टोतक पनि
पला भैँ गैहाल्यो थकित तिनको दीर्घ रजनी ।
तिखो चुच्चो खाली चटुल कुखुराले चरचरी
चिरचो त्यो सन्नाटा सकल 'कुखुरीकाँ' रव गरी ॥

२१

टुट्यो त्यस्ले गर्दा भुवनभरको नीरव-पना
गयो गल्दै गल्दै सकल दुनियाँको तम घना ।
सबेरैको हावा पनि बहन थाल्यो सिरिसिरी
फुके साना ठाडा अरुण-रुचि-रेखा मिरिमिरी ॥

२२

कुनामा ती रागी दिवसकरको चुम्बन परी
खुशीले मस्केकी सरल धरणीको स्मित सरी ।
उज्यालो भै निस्क्यो क्षितिज उस वेला अलिअलि
भिके यौटा दोटा चपल चिडियाले खलबली ॥

२३

उषाले बिस्तारै दिवसपतिको पूर्वतिरको
गुलाफी खोपी वा अति चहकिलो केलि-घरको ।
खुला पारी ढोका, विहगकुल त्यो चञ्चु-चपल
प्रभातीको ताना मधुर लिन थाल्यो पल-पल ॥

२४

हटाई पर्दा त्यो मलिन तमको मङ्गल गरी
छरी रातो रोरीमय चहक राम्रो नट सरी ।
उदाये वा आये जब रवि खुला नाट्य-घरमा
तमासा अर्कै भो अनि सकल संसारभरमा ॥

२५

ठुला अग्ला अग्ला गिरिशिखरका साथ म पनि
त्यसै झल्कें टल्कें रवि-किरणले कञ्चन बनी ।
चरा मानू नीराजन-विषयको कीर्तन गरी
उडे सारा चारा लिन चपल चञ्चूपुट धरी ॥

२६

उता जोड्छन् नाता उदयगिरिमा वासरमणि ।
यता छोड्छन् ताता सुखशयनको वासरमणी ।
उनी बन्छन् आफैँ गिरिशिखरका स्वर्णकलश
इनी भन्छन् पारौँ अब त जलले पूर्ण कलश ॥

नदी बग्गिन् निक्कै पर, तदपि गङ्गो ! हर हर
 म सुन्थै, त्यो सुन्दा हृदयबिच लाग्थ्यो र रहर ।
 उतै फर्की हेर्थै, जलदसित गर्थै अनुनय
 अहो ! कैले चौला मकन तिमि त्यो स्नान-समय ?

अहो ! त्यो वेलाको रवि-किरण-माला सुनहरी
 धरामा झल्कन्थ्यो सलसल बगेको सुन सरी ।
 थियो मानू वर्षा अमृतरसको शान्ति-सुखको
 सबैको देखिन्थ्यो धपधप सफा कान्ति मुखको ॥

सबै हेर्दा हेर्दै भुवनभर त्यो जागृति ठुलो
 हुँदै-आयो मेरो सकल हृदय-ग्रन्थि खुकुलो ।
 थिये त्यो वेलाका सकल रसिला जीवन-घडी
 विधाताले अर्कै मकन दिन थाल्यो तर छडी ॥

यति भनि तपसीले माथ केही झुकाये
 मधुर वचन-धारा कण्ठभित्रै लुकाये ।
 म पनि सकल गर्दै वाक्यको सार सार
 पुलुपुलु तपसीको हेर्न थालें मुहार ॥

नवम विश्राम

१

अलि बेर अडी चल्थो जब
मुनिको मञ्जुल ओष्ठ-पल्लव ।
अनि वाक्य-सुधा बहचो उही
अथवा जीवनको फुक्थो बही ॥

२

ठुला साना लाखौं पथिकहरुका •लाखन थरी
चमत्कारी चाला हरबखत आलोकन गरी ।
बसेकै वेलामा शिशिर ऋतुको रात्रिबिचमा
लडचो भोको यौटा अतिथिजन आई नगिचमा ॥

३

न त्यस्ले क्यै खायो, न त पिउन पायो द्रवहरू
न केही बिच्छ्यायो, न त धुनि जगायो हुरुहुरु ।
घुँडो मण्टो जोडी विधि अधम हो निर्दय भनी
बितायो वा काटचो कटकट किटी दन्त रजनी ॥

४

निशाको त्यो कालो तम सकल पोको परि परी
उही निर्धो भोको विकल बटुवामा घर गरी ।
मडारिन्थ्यो खेल्थ्यो पल पल उकेल्थ्यो विकलता
थियो उस्को लेखा शरण मृति-मूर्च्छा, शिथिलता ॥

५

कठै ! चिल्ल्यो कन्था फगत लिपिटो मात्र हरमा
कलेटीको खस्रो अति मलिन रेखा अधरमा ।
गडेका खोपा भै नयनयुग, आँशू गहभरी
बगेको देखिन्थ्यो, कर चरण काम्थे थरथरी ॥



६

सुखा जिभ्रो, घाँटी, हृदयबिच चर्को धडकन
 अँध्यारो आकाशै सदृश मुख मालिन्य सदन ।
 खलाँतीको गथ्यो अनुकरण छाती हरघडी
 कठै ! मानू गन्थ्यो कठिनसँग त्यो जीवन-घडी ॥

७

क्षुधाको ज्वालाले ज्वलित बिचरो त्यो अतिथिको
 अवस्थाले गर्दा लय-समय वा मृत्यु-तिथिको ।
 दयाले पगलन्थ्यो जड अति कडा पत्थर पनि
 म शक्यै त्यो सारा सहन कसरी निष्ठुर बनी ॥

८

कठै ! त्यो दुःखीको उस बखत जो हालत थियो
 सबै त्यो यै मेरो विकल मुटुमा बिम्बित भयो ।
 भयै केही वेलातक म पनि जीवन्मृत सरी
 पछी उर्ले मेरो हृदय-दहमा तर्क-लहरी ॥

विधाता माताको स्तनयुगलमा स्तन्य-रसको
भरी धारा पैले अनि जनम त्यो दिन्छ शिशुको ।
विना खाने दाना धरणितलमा जन्म कसरी
कहाँ कस्ले लेला ? कुन कठिनता यो हरि ! हरि !!

१०

किरा किर्थादेखी मनुज, पशु, पक्षीतक सब
जती जो जन्मन्छन् सकल तिनको योग्य-विभव ।
धरित्रीको छाती उपर पहिले नै छ खचित
अहो ! भोकै मर्छन् तदपि किन त्यो दुर्गतिसित ?

११

धरित्रीमा भक्ति प्रणय अथवा जाँगर धरी
खनी, खोस्री, जोती, कर-चरण माटोमय गरी ।
निकाली खाये त्यो अमृतमय खाना मिलिजुली
जगत् सारा बन्थ्यो अमर नगरी भैं भिलिमिली ॥

१२

धरित्रीको माया-प्रणय नरदेखी कृमितक
सबै जीवाऽऽत्मासमा सम छ, उसमा छैन फरक ।
उनी खाना दिन्छन् रतिभर कुनै भेद नगरी
सबैलाई पुग्ने किसिमसँग त्यो लाखन थरी ॥

१३

सबै प्राणी बाँच्ने किसिमसित खानाहरु दिन
नशक्ने नै होलिन् धरणि जहिले वा जुन दिन ।
तुरुन्तै फुट्नेछन् उस बखत कच्चा घट सरी
हजारौं के लाखौं किसिमसित धाँजा परि परी ॥

१४

सबैकी साजा छन् धरणि जननी, जीव सकल
उनैका छोरा हुन् हृदय-रसमा लुब्ध चपल ।
भुली माता-नाता अझ सब उनै मालिक बनी
वृथा गर्छन् कोलाहल कलह मेरी भनि भनी ॥

१५

भयेकी हुन् कैल्यै जुग जुग कसैकी न धरणी
कसैकी छन् ऐले न त, फिर कसैकी पछि पनि ।
वृथा मेरी भन्दै डुबिकन कडा मोह-विषमा
उनैको छातीमा सब लय हुँदैछन् निमिषमा ॥

१६

गुणी हो, ज्ञानी हो, बहुत चतुरो जाति नरको
सिपालू, उद्योगी, गुरु-सदृश यो विश्वभरको ।
बुझोस् ता यस्ले त्यो परहित-महामन्त्र-महिमा
दरिन्ध्यो पृथ्वीको 'अमर नगरी' नाम बहिमा ॥

१७

कडा, पीरो, मैलो लिङ्ग मतलबी ग्याँस उरमा
बनी अन्धो जस्तो इतर जनको कष्ट पिरमा ।
खियेको देख्दा यो चतुर नरजाति प्रतिदिन
कठै ! मेरा आँशू तरतर बहन्छन् किन किन ?

१८

हजारौं यै जस्ता मनुज मनमौजीपन धरी
हिँडे वा हिँड्दैछन् सब सरसरी यै पथ गरी ।
खुला नै छन् आँखा तर विकट अन्धोपनसित
मित्यारी लायेका अति कठिन कारुण्य-रहित ॥

१९

बडा बाठा, टाठा, सकल तर बाटोबिच परी
लडेको त्यो भोको पथिकतिर लाटोपन धरी ।
हिँडेका छन् त्यस्तो तुजुकसित ठाडो शिर गरी
अहो ! कस्तो कालो समझ तिनको त्यो हरि ! हरि !!

२०

गुहे, काला, कौवा, अपढ वनका बन्दर पनि
परचो यौटामाथी विधिवश जसै सड्कट अनि ।
धुरिन्छन् दर्शाई प्रबल नमुना बन्धुपनको
अहो ! त्यस्तो नीचो पतन किन यो मर्त्य-मनको ?

यहाँ चलने फिर्ने मनुजहरुको जति हक छ
 धरित्रीको छातीउपर यसको उत्ति हक छ ।
 हरचो होला कस्ले कसरि बिचमा भाग यसको ?
 कठै ! जस्ले गर्दा नर-जुनि डुब्थो रङ्ग-रसको ॥

न ता यो अल्छी हो, न त छ यसको अङ्ग विकल
 न ज्यादा ढल्केको वय छ, न भिखारी छ शकल ।
 अहो ! यस्तो सादा कृषक मिहिनेती कृश-बल
 लडी भोग्दो होला कुन अधमको कुत्सित छल ?

न त्यो भन्थ्यो मौरी बनि मह सदा सञ्चय गर्छ
 न भन्थ्यो ऐशी भैकन फजुलखर्चीपन धर्छ ।
 धरित्रीको भित्री विधि-नियमले प्राप्य यसको
 गुम्यो होला खाना कुन छल परी हाय ! कसको ?

कुनै त्यस्तो खाना विन विकल या मूर्च्छित सरी
 कुनै खाना देख्दा अरुचिवश बस्छन् पर सरी ।
 तमासा यो हो वा विधि-नियमको घोर भुल हो ?
 दुवैको यद्वा त्यो इतर जुनिको कर्म-फल हो ?

गरी खाना जम्बा अरुचिवश त्यो खान नशकी
 शुकेका जो जो छन् मनुज तिनले त्यो सब भिकी ।
 इनै भोका शोकाऽऽकुल गरिबका दीन मुखमा
 चढाये बढ्थ्यो कि अभिरुचि कठै ! खाद्य-सुखमा ?

नहेरी अर्काको मलिन मुख, लोभीपन धरी
 समेटी सोहोरी सब खचित पारी घर भरी ।
 भनी मेरो मेरो कति कति बिते व्याकुल बनी
 अहो ! उस्तै अन्धो अबुझ दुनियाँ यो अझ पनि ॥

२७

धियिन् पैले पैले जुन वसुमती जङ्गलमयी
उनैलाई पारचो मनुजगणले मङ्गलमयी ।
कठै ! जान्दो हो ता नियम परपीडा-हरणको
छुटी-जान्थ्यो यस्को कठिनतम पीडा मरणको ॥

२८

ममा चल्दा चल्दै पल पल इनै तर्क-लहरी
उठी काँपी काँपी विकल बटुवा त्यो थरथरी ।
कठै ! पानी ताकी जिनतिन पनेरातिर गयो
मलाई त्यो देख्दा मनुज-जुनिमा नै घिन भयो ॥

२९

यति भनी तपसीले आँशु फेरी खसाले
विकल मन समेटी केन्द्रमा नै बसाले ।
म पनि अति हलुङ्गो हातले अश्रु-धारा
पुछ्छिकन चुप लागें, सन्न भो देह सारा ॥

दशम विश्राम

१

क्षणमात्र रह्यो र त्यो घना
मुनिको मौन समाधि-भावना ।
अमृत-द्रव भैं बनीकन
बहँदै गो फिर कर्ण-पावन ॥



२

जगत्मा सल्केको निलिकन सबै मानवपना
असन्तोषी दोषी अति विकट त्यो दानवपना ।
तिखो काँठो जस्तै बनि उनिन आयो र उरमा
रुँदै बाधा पोखेँ प्रकृति-जननीका पयरमा ॥

हुँदोहो ता खाना फल फुल तथा खाद्य मसित
म दिन्थे त्यो सारा अतिथिजनलाई खुशिसित ।
दिने त्यस्तो केही मसित नहुँदा आज सकल
भयो चौबाटोको जनम तप वा वास विफल ॥

कि ता माता ! मेरो सदय मन यो मन्द गरिद्यौ
कि ता याताऽऽयातै पथिकजनको बन्द गरिद्यौ ।
विपद् बाधा भोका अतिथिजनको हेर्न-सहन
नशक्नाले सल्क्यो जननि ! मनमा शोक-दहन ॥

नपाई खाना क्यै उदर-गत रुद्राऽनल बली
जलेको देख्दा त्यो गरिबजनको जीवन-कलि ।
जबर्जस्ती मेरो पनि सब जलेको छ हृदय
त्यसैले यो गर्छु जननि ! पदमा विन्ति-विनय ॥

उठोस् आँधी-ब्यारी लिइ विकट विध्वंस विभव
फुटोस् वज्रद्वारा पटपट गरी मस्तक सब ।
जुटोस् चर्को कोलाहल-रव, छुटोस् प्राण-पवन
म त्यो मेरो बाधा सहन शकुंला, यो त शकिनँ ॥

नशक्नाले भोको अतिथिजनको गर्न कदर
वृथा भैगो, गैगो जननि ! जुनि मेरो, जनि गर ।
खुला देख्छु तिम्रो अति अगम भण्डार, उसमा
कमी केको होला ? किन मकन पायौ सकसमा ?

पुकारा यो सारा विकल बटुवा-खातिर गरी
भकार्यै चिन्तामा, अलि दिन भयै मूर्छित सरी ।
बिलौना माताले पनि सदयतासाथ सुनिन्छन्
ममाथी चौतर्फी फल र फुलका हार उनिन्छन् ॥

म ब्यूँभूँ, भेड़ायें चटकमय त्यो खाद्य खचित
 भयें त्यस्ले गर्दा अलि दिन त आश्चर्य-चकित ।
 स्वयं शोचें फेरी खुशिसंग हँसीलो मुख गरी
 अहो ! कस्तो लीला ? प्रकृति-जननीको हरि ! हरि !

अहो ! त्यो तन्द्रामा कसरि जननीले कुन घरी
 गुतायिन् त्यो लम्बा फल र फुलको मञ्जु पगरी ?
 भनी छामें, थामें लचक ललिताऽऽकार उसको
 बग्यो मानू मेरो खलखल कुलो तृप्ति-रसको ॥

मलाई जो त्यस्तो कठिन तपको त्यो फल मिल्यो
 त्यसैले नै मानू जनमभरको सङ्कट निल्यो ।
 थियो त्यो बेगिन्ती, तदपि सब गिन्ती गरि गरी
 मजैमा लर्कायें शिरभर सबै लर्कन सरी ॥

बह्यो त्यस्ले गर्दा चमचम सबैतर्फ सुषमा
 भयो जान्ने सुन्ने सकल दुनियाँ मुग्ध उसमा ।
 ठुला-साना नाना थकित बटुवाका नजरको
 भयें मानू तारो उस बखत त्यो मार्ग-भरको ॥

थियो पैले मेरो तरुण वय तेसै चहकिलो
 जटामा उस्माथी फल र फुलको रौनक ठुलो ।
 त्यसैले भुम्मिन्ये वर पर सदा दर्शकहरू
 नहेरी त्यो शोभा कुन हिँडन शक्यो सुरुसुरु ॥

खुशी बढ्दै आयो, दिवस-रजनी-चक्र-चटक
 घुमी-हाल्यो मानू निमिषमय भै धेर पटक ।
 भुके लुर्का फुर्का सकल पगरीका तल तल
 जम्यो ती जम्बैमा रुचिर रस-रेसा टलबल ॥



१५

सबै आऊन् पाऊन् कठिन तपको उज्ज्वल फल
 नहोस् तेरो मेरो भनि कलह यद्वा खलबल ।
 म भन्थेँ, त्यो सारा पटु पवन म्यानेजर बनी
 सबैलाई दिन्थ्यो महकमय विज्ञापन पनि ॥

तरुण तपसी : ५९

१६

चरा, मौरी, कीट, भ्रमर, पुतली-पूर्ण पगरी
भयो, गिर्दा लाग्यो विविध बटुवाका वरिपरि ।
खुल्यो मानू मेरो सुखमय सदावर्त, उसमा
भुल्यो हेर्दा हेर्दै सकल दुनियाँ रङ्ग-रसमा ॥

१७

विचारी बिस्तारै अशनरुचि वा भोक सबको
हवा गथ्यो सारा उचित बाँटवारा विभवको ।
म भुल्यै त्यो देखी मनमन बडो गद्गद बनी
तपस्याको राम्रै अब सफल भो साहस भनी ॥

१८

सबै आये, खाये, प्रणयसित गाये गुण पनि
रमाये, फैलाये सुयश तपसी धन्य छ ! भनी ।
तपस्याको मेरो अमृतमय चिल्लो घन-घटा
फुट्यो, वर्ष्यो, झल्क्यो परम सुखको पावन छटा ॥



हवाको नाघी त्यो खटन बँटवारा हठ गरी
जथाभावी डोकाहरुसहित जाबीतक भरी ।
बटुल्ये लोभीले जब अधिक खाना अनि पछि
म भन्थेँ त्यो देखी मनमन घिनाईकन छिछि ॥

जती जो चाहिन्थ्यो जठर-हरिको खातिर उति
लिये, खाये पुग्थ्यो, मुफत किन त्यो सञ्चय अति !
त्यसैले गर्दामा कति गरिबको भाग हरियो
विधाताको खाताउपर सब त्यो पाप दरियो ॥

कठै ! रिक्तो पारीकन सब सदावर्त-भवन
हरी सारा साजा पथिकजनको जीवन-धन ।
लगी त्यस्तो चालासित घर भरी सञ्चय गरी
कुहाई थन्क्याई कसरि शुभ होला ? हरि ! हरि ॥

सबै खाये पक्का पिर अपचको पर्दछ कडा
नखाये अर्केले हरण अथवा गर्छ भगडा ।
कठै ! बाधैबाधा उभयतिर देखिन्छ त पनि
भुलेकै छन् अन्धा मनुजहरु मौरीमय बनी ॥

वृथा खाना भन्दा बढि बढि सदा सञ्चय गरी
धनी बन्छौं भन्दै कृपण-विधिमा लम्पट परी ।
कठै ! अन्धा लोभी मनुज फिर मौरी दुइ थरी
अशान्ति-ज्वालामा मुफत किन जल्छन् ? हरि ! हरि ॥

जमाई देखाई महजडित चाका र चकला
अभागी मौरीले मनुजहरुमा सञ्चय-कला ।
शिकायो होला वा मनुज-पशुको नक्कल गरी
बन्यो होला दुःखी मुफत मधुमक्खी जुनिभरि ॥

२५

न जाने मौरी वा मनुज कुन हो सञ्चय-गुरु ?
गरचो होला दुःखी मुफत किन यो भन्कट शुरु ?
यही सत्यानाशी कठिन सरुवा रोग-वश भै
सडेका छन् लाखौं विकल बिचरा मानिस सबै ॥

२६

अहो ! कस्तो प्यारो अधम सरुवा व्याधि इनको
छुटचो जस्ले गर्दा स्मरण मनमा रात-दिनको ।
जती जम्बा गर्छन् उति उति इनैको अवनति
कठै ! छुट्दा चोला नियतिवश होला कुन गति ?

२७

यही अन्धो लोभी मनुज-पशुबाटै बढि बढी
वृथा जम्बा गर्ने नरकमय विद्याकन पढी ।
अत्यासैमा मूसा जुनिभर अँध्यारो विवरमा
गरी चीं चीं मर्छन् मनुजहरुकै खेत-घरमा ॥

२८

ठगी, चोरी, डाँका, हरकिसिमको भेल, बखडा,
कुटामारी, गाली, कपट, कटुता, वैर, झगडा ।
घृणा, ईर्ष्या, हत्याप्रभृति जति छन् दुर्गुण कडा
सबैको मूलैमा अधम सरुवा सञ्चय खडा ॥

२९

विधाताले लाखौं अमृतमय दैवी गुण सब
भरेका छन् जस्को मगजबिच, त्यै मानव अब ।
फसी तृष्णारूपी विकट सुरसाको वदनमा
गयो देख्दादेख्दै अतिशय नराम्रो पतनमा ॥

३०

यही जम्बा गर्ने अधम सरुवा व्याधि विकट
सरोस् वा सल्कोस् ता जलदबिच वा सूर्य-निकट ।
धरित्रीको सारा मधुर रसधारा खिँचिकन
पलामा पार्नेछन् भुवन उनले भस्म-भवन ॥

३१

कठै ! मौरी, मूसा, मनुज बिचरा सञ्चय गरी
वृथा पाकेका छन् अनलमय चिन्ताबिच परी ।
चरामा त्यो पाजी अधम सरुवा रोग नहुँदा
घुमी नाची गर्छन् अमरपुरको कौतुक सदा ॥

३२

चराले भै चारा फगत उदरै माफिक चरी
म भोली खाँला यो भनि बटुलने लोभ नगरी ।
बढोस् ता यो बाठो मनुज पर-कल्याण-सुखमा
सदा यस्को पथ्यो अमृत-रसको स्रोत मुखमा ॥

३३

जहाँ जो भेटायो, प्रणयसित खायो फलफुल
चुचो बायो, गायो मधुर सुरमा तृप्ति-गजल ।
अहो ! त्यस्तो राम्रो विहग-कुलको चाल-चलन
शिकोस् ता यो लोभी मनुज किन हुन्थ्यो र पतन ?

३४

अबुझ मनुजको यो मर्म वा दर्द खोली
मुनिवर चुप लागे वाक्य अर्को नबोली ।
श्रुति-युगबिच बग्दो दिव्य पीयूष-धारा
फिर अलि छिनलाई बन्द भो टक्क सारा ॥

एकादश विश्राम

१

भरिलो मुख-चन्द्र-माधुरी
धमिल्याई उस तर्कले गरी ।
अलि बेर चुपै रहे मुनि
पछि निस्क्यो अनि शीतल ध्वनि ॥

२

कठै ! यस्तै यस्ता हृदय-दहमा तर्क-लहरी
चलेकै वेलामा मनुजहरु आई थरिथरी ।
लुछे, लाछे, तोडे भरसक सबै लर्कन जति
नराखी त्यो मेरो मधुर पगरीको छतिपति ॥

३

भटारो वा साटो, लगुड, भिँगटी, पत्थर, छडी
ममा जो वर्षाये अबुभ बटुवाले उस घडी ।
त्यसैले गर्दा त्यो निरुपम जटामण्डल पनि
बनी-हाल्यो मेरो सकल चकनाचूर छुकुनी ॥

४

कुनै ती हल्लन्थे शिर सब थिची भयाँकुसि गरी
कुनै हान्थे, तान्थे, कर-किशलय-च्छेदन गरी ।
कसैले मर्काये भरसक निमोठी परपरी
बिपत्ता भैहाल्यो प्रकृति-करुणा-प्राप्त पगरी ॥

५

म त्यो चौरस्तामा जुन थकित लाखौं पथिकको
सदा माला फेर्ये परम हित वा शान्ति-सुखको ।
उनैको देख्दा मैउपर सब त्यो बन्दरपना
अली क्यै मैलो भो कठिन तपको सिद्धि-सपना ॥

६

लुछेको, लाछेको शिर, सकल काया थिलथिलो
थियो त्यो पिट्टाले, नयन-युगको कान्ति धमिलो ।
उदेकायें, हाँसैं मनुज-जुनिको त्यो पतनमा
पन्यो कालो रेखा अलिकति उदासीन मनमा ॥

७

स्वयं निःस्वार्थी भै विपद अरुकै निमित्त सहने
तपस्वी-चोलाको विधि-नियम हो शान्त रहने ।
यही सम्झी मैले अति कठिन त्यो पीडन सहें
बुझी दैवी लीला सब, बिलखमन्नै परिरहें ॥

८

कठै ! भोलीपल्टै भटपट उनै मानिस सब
भरी डोका-डालाउपर सब त्यै भोज्य-विभव ।
त्यहीँ आये, थुप्रा क्रमसित लगाये वरिपरि
बसे बाटो हेरी फगत रखवारीकन गरी ॥

९


स्वयं खाना खाने रुचि छ, तर त्यो रोकि त्यसरी
फिँजारी त्यो सारा पथिकहरु डाकी घरिघरी ।
गला फारी फारी सब कहन थाले 'किन, किन'
कुनै माने मैले डबल 'किन'को जान्न शकिनँ ॥

१०

मगन्ते भोका वा अबुझ बिचरा बालकहरु
मलाई छौ भन्दै जब अधि सरेथे सुरुसुरु ।
अनी हा हा भैगो, सब कहन थाले 'पर पर'
विना पैसा दिन्नौ मुफत किन गछौँ करकर ?

११

सफा सेता-राता कमरबिच ताता गरि गरी
दबायेका चक्की जतनसित भिक्तै अधि सरी ।
दिनेले त्यो पाये, दिन-लिन नशक्ते जनहरु
चले पैसा छैनन्, भनि मन बुझाई लुरुलुरु ॥



१२

लिई चक्की त्यस्तो किसिमसित मुट्ठी भर भर
 दिई खाना जम्बै जब जब गयेथे घर घर ।
 अनी सम्भै मैले डबल 'किन'को अर्थ गहिरो
 चल्यो जस्ले गर्दा मगजबिचमा गर्र पहिरो ॥

१३

अहो ! पैसा भन्ने कठिन मुहुनीदार चिज त्यो
 कहाँ कैले निस्क्यो ? कसरि दुनियाँको मन जित्यो ?
 कठै ! जस्को लागी अमृतमय त्यस्ता फल पनि
 शुकी भोकै आफू, अरुकन दिये 'लौ किन' भनी ॥

१४

न टोक्ता टोकिन्छन्, न त छ रस वा स्वाद तिनमा
 न ता दिन्छन् प्रज्ञा-बल, न त कुनै शान्ति मनमा ।
 न जाडो हर्छन् ती, न त उदर भर्छन् अलिकति
 कठै ! त्यस्तो श्रद्धासित किन बटुल्छन् विनसिति ॥

१५

बिकम्बा पैसामा श्रम र गुणको गौरव भरी
अहो ! त्यस्तो कालो विनिमय-कला सिर्जन गरी ।
खिचातानी गर्दै फगत पसिनाको पल पल
हरे ! अन्धो लोभी मनुज धर्सिदै गो तल तल ॥

१६

चमत्कारी प्रज्ञा-बलतिर कुनै छ्याल नगरी
कसी त्यस्तो पैसाउपर ममता-ग्रन्थि त्यसरी ।
कहाँ पुग्नेहोला अबुझ जडवादी मनुज यो ?
कठै ! यस्को भित्री नयन किन तेसै धमिलियो ?

१७

क्षमा, मैत्री, माया, प्रणय, करुणा, शान्ति, शुचिता
सबै स्वाहा पारी पल पल बढाई विषमता ।
पियारो यै पैसा अति कठिन हालाहलमय
बनी संसारैको पछि सहज गर्ला कि विलय ?

१८

जगत्मा पैसाले विनिमय-कला खूब सजिलो
भयो भन्दै होला मनुज, तर त्यो छैन सजिलो ।
त्यसैले गर्दामा हरकिसिमका सङ्कट कडा
खडा हुन्छन् यद्वा जुग जुग ठुला भेल-बखडा ॥

१९

नशा जस्तै गाँजा, चरस, अहिफेनाऽऽदि चिजको
विवेक-ज्योत्स्ना वा मधुर छवि छोप्ने मगजको ।
विषालू पैसाले सकल दुनियाँ पागल सरी
बनाई पार्ने भो नरकमय पृथ्वी, हरि ! हरि !!

२०

जसै यो पैसाको नयन-युगमा जम्दछ फुलो
अनी यस्तो राम्रो सकल जगतै हुन्छ धमिलो ।
नमिल्दा क्यै पत्ता वरपर कुनै गम्य पथको
पछारिन्छन् सारा मनुज पिर भोग्दै मुफतको ॥

तरुण तपसी : ६७

अँध्यारा पैसाको जति जति बढ्यो सञ्चय-कला
जगत्मा निर्धाको उति उति कठै ! शुक्दछ गला ।
बिकून् छेराछेरी, स्वयमपि बनोस् दास बिचरो
कठै ! कल्ले देख्ने उस अबुभक्तो दर्द गहिरो ?

विधाताले कैले ? किन ? कसरि ? कस्तो कुदिनमा ?
विषालू पैसाको अभिरुचि वृथा मर्त्य-मनमा ।
भर्यो होला कोलाहल कलहको जागृति गरी
बन्यो जस्ले गर्दा मनुज बिचरो दानव सरी ॥

विरामी लोभिन्छन् कुमतिवश जस्तो कुपथमा
दुरुस्तै त्यै ढाँचासित मनुज ती भ्रान्ति-पथमा ।
भुलेको देख्नाले हरबखत पैसाकन जपी
कठै ! आँशू मेरा पनि चुहुन थाले तपतपी ॥

मुटूमा पैसाको प्रबल मुहुनी-मन्त्र ननिको
गड्यो जस्को, उस्को सनक अति सन्कन्छ मनको ।
न ता दाय्राँ-बायाँ, न तलतिर त्यो हेर्दछ रति
कठै ! त्यो के देख्यो उस कलुषको दुष्परिणति ?

कुनै भोका शोकाऽऽकुल विकल काकाकुल सरी
कुनै पोकेँ-पोका लिइ सयल गर्ने जुनिभरी ।
अहो ! कत्रो पैसा-जनित जनमा यो विषमता ?
यसैमा टिक्ला के जुग जुग कठै ! यो मनुजता ?

बली, बाठा, टाठा, मनुजहरु चातुर्य-दहमा
जमाई अर्काका गरम पसिना भित्रि तहमा ।
डुबी गोता लिन्छन् अबुभक्तहरु गोताकन खपी
क्षुधाको ज्वालामा जनमभर जल्छन् धपधपी ॥

२७

अँध्यारा पैसाको अति जटिल जालोबिच परी
भिँगा भैँ संसारी मनुज बिचरा भुन्भुन गरी ।
मडारिन्छन्, रुन्छन् हरसमय गर्छन् छटपटी
कठै ! के फुत्कन्थे तर सब तिनी प्राण नछुटी ?

२८

विषालू पैसाको विकट बढदो व्याधि सरुवा
छिटो सर्दासर्दै भुवनभर सल्कन्छ मरुवा ।
बगैँचा ब्रह्माको सब सहज खड्गार नगरी
कठै ! तेसै जाला कठिनतम यो व्याधि कसरी ?

२९

कडा जोशी, दोषी, तमक, हठ वा गर्व-गुरुता
अहन्ताको आडम्बर, भडकिलो, दम्भ, कटुता ।
सबै हो यै पैसामय जहरको ग्याँस ननिको
हरचो जस्ले सारै सकल सहसा मर्त्य-जुनिको ॥

३०

सदा यै पैसाले कठिन हिमले पङ्कज सरी
थिची दैवी सम्पद् गुण-मधुरिमा सोत्तर गरी ।
लतारेको देख्दा अब भुवन भो सङ्कटमय
भनी बाधा मानी हरबखत यो रुन्छ हृदय ॥

३१

भनून् अन्धा लोभी मनुजहरु पैसाकन धन
म सम्भन्छू शा(सा)पै कुटिल विधिको त्यो सनिधन ।
कठै ! जस्का लागी अबुझ दुनियाँ लाखन थरी
विपद् भोगी भुक्छन् हल न चल भै जीवनभरी ॥

३२

इनै पैसा उम्ली तमकसित शस्त्राऽस्त्रहरुको
भिकी तीखो जिभ्रो जुग जुग कठै ! जीवहरुको ।
गला काटी तातो रगतकन चाटी लपलपी
अकालैमा कालाऽनल विकट फुक्छन् धपधपी ॥

कडा गोला गोली हरकिसिमको बाफ, बिजुली
 बनी मैला पैसा मनुजभर पारी खलबली ।
 उडेका छन्, बाठा मनुजहरु देख्छन् झिलिमिली
 सडेका छन् लाटा जन सब शुकी जीवन-कलि ॥

कठै ! बाठो-टाठो अमर प्रतिभाको निधि सरी
 चमत्कारी प्रज्ञा-प्रबल नरको जाति यसरी ।
 नडूबे पैसाको मलिन ममता-रूप विषमा
 चिरञ्जीवी बन्थ्यो, अभयपद लिन्थ्यो निमिषमा ॥

क्षमा, लज्जा, मैत्री प्रभृति गुणको आसन कसी
 उसैमाथी आफू अति भडकिलो भैकन बसी ।
 जगत्मा पैसाले हरतरहका दुर्गुण जति
 नचायेको देख्दा हृदय सब भो घायल अति ॥

क्रमसित सब यस्तो तुच्छ पैसा-प्रधान
 मनुज-चरितलाई दुःखको नै निधान ।
 कहिकन तपसीले नेत्र चिम्ले तुरुन्त
 हृदयविच उदायो दिव्य अर्कै वसन्त ॥

द्वादश विश्राम

१

कविजी प्रिय शिष्य भैं बनी
कर जोडेर सबै कुरा सुनी ।
अलमल्ल थिये अली छिन
फिर बोले तपसी तपोवन ॥

२

धमीलो त्यै पैसा-विषयक कडा तर्क मनमा
घुमेकै मौकामा ऋतु पनि घुमे क्यै भुवनमा ।
खडा भो वर्षाको समय, फिर त्यो कृष्ण-रजनी
अँध्यारो औँसीको, घन-पटलले गुम्फित पनि ॥

३

न वा आकाशैमा निविड तम उम्रीकन बस्यो
न वा त्यो आकाशै तम-जलधिमा गैकन पस्यो ।
मसीमा चोबिन् वा प्रकृति-जननीले गगन यो
बिलायो वैषम्य-स्थिति, सकल एकाम्मय भयो ॥

४

दुवै आँखा चिम्ली म पनि बहुधा त्यो बखतमा
रहन्थेँ वा खेल्येँ हृदयगत अन्तर्जगतमा ।
खुल्यो सुस्तै मेरो पलक, नगिचैमा अलिअलि
कुनै सानू देखेँ किरण-कणिकाको पिलिपिली ॥

५

तमासा यो क्या हो ? कुन चटक यो नेत्रपुटमा
परचो करले फाल्यो किरणमय भिल्को निकटमा ?
भनी हेर्दाहेर्दै निविड तम चिदै चरचरी
उडेको भेटायें चटुलगति सानू जुनकिरी ॥

भिँगा जस्तो सानू तर अति कडा साहस धरी
 फुकाई आशाको झलकमय आलोक-गठरी ।
 बढेको देख्दा त्यो निविड तममा निर्भयसित
 भयो मेरो भित्री हृदय सब आश्चर्य-चकित ॥

प्रभाद्वारा बल्दो विपुल रविको मण्डल कहाँ ?
 सुधा-वर्षा गर्ने विशद विधुको गौरव कहाँ ?
 कहाँ त्यो विद्युत्को चहक ? फिर तारा ग्रह कहाँ ?
 कठै ! त्यस्तो सानू उस जुनकिरीको द्युति कहाँ ?

पखेटा खुल्दा त्यो क्षणभर हिरा भैं झिलिमिली
 नखुल्दा वा अड्का गहन तमभिन्नै झिलिली ।
 घडी झिम्क्यो, चम्क्यो चमचम घडी, यै क्रम गरी
 हजारौं देखायो चटकमय लीला हरि ! हरि !!

घडी ठाडै जान्थ्यो तमकसित केही पर पर
 घडी त्यो लत्रन्थ्यो शिथिल भइ केही तलतिर ।
 घडी तेछ्रो, बाङ्गो गतिविधि अनेकौं लिइकन
 बलैले त्यो गथ्यो तम-जलधि सम्पूर्ण मथन ॥

दुवै आँखा चिम्ली प्रकृति सब त्यो मस्त निदमा
 निदायेको साह्रै कठिन डरलाग्दो समयमा ।
 न जाने त्यो त्यस्तो किसिमसित के खोजन भनी
 सिटो बाली घुम्थ्यो निरतिशय उत्साहित बनी ॥

थियो त्यो वेलाको जलधिमय कालो तम घना
 सिपीको डुङ्गा भैं झलक, धृति, उत्साह बहना ।
 स्वयं त्यो खेवैया चतुरमति माझी जुनकिरी
 न जाने दौडन्थ्यो कुन तट निहारी ? हरि ! हरि !!

जती उस्ले चिथ्यो चरचर तमोराशि बिचमा
 उती जुट्थ्यो रेखा नपरिकन सारा निमिषमा ।
 तमासा त्यो देख्दा हृदयबिच लागी कुतकुती
 भनै मर्मस्पर्शी वचन उसलाई अलिकति ॥

तँ सानै छस् बाबू ! तर तँसित आलोक-कणिका
 हुनाले क्यै भित्री दिल सकल पारीकन फुका ।
 दिदैछस् धक्का त्यो अभयसित दुर्भेद्य तममा
 म सम्भन्ध् तेरो सफल जुनिको त्यो मधुरिमा ॥

हजारौं तँ जस्ता पुरुषहरु पैले पिलिपिली
 गरी बढ्दाबढ्दै भुवन सब पारी भिलिमिली ।
 गये वा जाँदैछन् तँ पनि तिनि भैँ कत्ति नडरी
 अगाडी बढ्दै जा मलिन तम त्यो भेदन गरी ॥

तँ सानू त्यो सानू किरण-कण, सानू गतिविधि
 कठै ! त्यो भन् सानू निविड तम-विच्छेदन-विधि ।
 सबै यो देख्दैछू तदपि मनले भन्छ नडरा
 जती शक्छस् कालो गगनपथ आलोकित गरा ॥

न देखिन्छन् ऐले दिनमणि, न तारा, ग्रह, शशी
 न आँखाले भेट्छन् चपल-बिजुली दर्शन-खुशी ।
 अहा ! त्यो मौकामा पिलिपिलि तँ गर्छस् जतिजति
 तँमाथी वर्षन्छन् प्रणय-फुल मेरा उतिउति ॥

न त्यो तेरो तातो छवि छ रविको भैँ अति कडा
 न त्यस्मा क्यै देख्छू तुहिनकरको शीत-बखडा ।
 अनौठाको, सानू तर मधुर आलोक-गठरी
 म हेदैछू तेरो पलक नलगाई छक परी ॥

फुका बाबू ! भित्री किरण-गठरी त्यो सब फुका
 फिँजा त्यो चौतर्फी गगनपथमा, कत्ति नलुका ।
 धुँदै जा, चिदै जा निविड तम, त्यो गर् सब धुजा
 हटा मैलो पर्दा, विजय-सुखको दुन्दुभि बजा ॥

कुनै गर्जोस् कालो घन घन-घटा, कत्ति नडरेस्
 कुनै धक्का मारोस् पवन, तल लत्रेर नभरेस् ।
 स्वयं दल्दै मल्दै कठिन पिर-बाधा सब भगा
 अली चर्को पारी मधुर छविको दीपक जगा ॥

खुलायिस् यो मेरो नयन जुन आलोक-लवले
 म भन्छू त्यै पाओस् झलकं दुनियाँमात्र सबले ।
 सबै आँखा खोलून् समय नगुमाऊन् मुफतमा
 तँ भै बढ्दै जाऊन् अनवरत कर्तव्य-पथमा ॥

उदाऊन् अस्ताऊन् हरबखत तारा, रवि, शशी
 दगुर्छन् बोक्नैमा अबुझ दुनियाँ भित्र नपसी ।
 प्रभा पर्दा हो ता अलिकति पनी भित्र तिनको
 सबैको धोयिन्थ्यो अति मलिन दुर्भाव मनको ॥

प्रभाको साथैमा मधुर मुहुनीदार सुर ली
 तँ फुक्तै जा भित्री श्रवण-बिच चैतन्य-मुरली ।
 सदा अन्धो पारी गहन तमले विश्व ननिलोस्
 म भन्छू यस्लाई अमृत पिउने औसर मिलोस् ॥

अँध्यारैमा जन्म्यो जुनिभर अँध्यारो पथ गरी
 अँध्यारैमा हुर्क्यो, पछि पनि अँध्यारो पथ धरी ।
 परी अन्धो बैहो अबुझ दुनियाँ अन्ध विधिमा
 डुबेको देख्दैछू जुग जुग अँध्यारो जलधिमा ॥

विपत्तैमा बग्दो, अति कठिन, बाङ्गो अतिथिको
 अँध्यारो यो सारा गुणमय पसारो प्रकृतिको ।
 उही नीलो कालो जलधिबिच पस्तोछ, त्यसरी
 तमासा यो कस्तो ? अझ नभरिने त्यो हरि ! हरि !

कठै ! कस्ता कस्ता पुरुषहरु लाखौँ चहकिला
 नजान्नाले भित्री गहन तमको भेदन-कला ।
 जथाभावी खर्ची छवि सकल यै बाह्य पथमा
 गये वा अस्ताये उस जलधिभिन्नै मुफतमा ॥

म त्यो सारा सम्झी फगत करुणाको वश परी
 तँलाई क्यै भन्छु, मसित नरिसा है जुनकिरी ।
 घुमिस्, खेलिस् नाचिस्, गगनबिच झिल्किस्, झिलिझिली
 तँ आफैँ सम्झी त्यो तर कति पलाको पिलिपिली ?

म यस्तो भन्दैछु निमिषभरमा दर्दर गरी
 हवा साथै वर्ष्यो जल मुशालधारेपन धरी ।
 खतम् भैगो उस्को पिलिपिलिसँगै जीवन-कला
 गन्यो उस्ले मेरै शिरबिच कठै ! दीर्घ सुकला ॥

यति भनि तपसीले सूक्ति-निस्त्यन्द थामे
 कर-कमल उठाई आफनै माथ छामे ।
 मनमन उनको त्यो सूक्तिमा भक्ति जाग्यो
 हृदयगत अँध्यारो गर्वको भूत भाग्यो ॥

त्रयोदश विश्राम

१

पिउँदै रसिलो सुधा सरी
मुनिको भावुक भाव-माधुरी ।
कवि दङ्ग थिये पला पला
फिर सुस्तै मुनिको खुल्यो गला ॥

२

परचो मैलो छाया किन किन उदासीन मनमा
म टोलायें ज्यादा उस जुनकिरीको निधनमा ।
बित्यो सुस्तै सुस्तै समय, बटुवाको फिर उही
फुक्यो याताऽऽयात-क्रम विषय वा जीवन-बही ॥

३

परैदेखी हेर्दै प्रणयसित मेरो मधुरिमा
फराकीलो छाया-जडित उस चौकी-उपरमा ।
ठुला साना लाखौँथरि पथिक थाले बटुलिन
बन्यो मानू चौकी थकित सबको शान्ति-सदन ॥

४

भरी, वर्षा, वर्षोपल विकट शीताऽऽतप, हुरी
खनिन्थ्यो, वर्षन्थ्यो सब फगत मेरै शिरभरी ।
लिई आडा मेरो पथिक पथको सङ्कट छली
सुबिस्ताई लाखौँ किसिमसित गर्थे खलबली ॥

५

गुणी, ज्ञानी, ग्वाला, कुषक, भिखमङ्गा, लखपति
विलासी वैरागी प्रभृति, बहुरङ्गी पथिक ती ।
त्यहाँ जो जो बस्थे विविध तिनको भाव-लहरी
म देख्यें, फन्कन्थे हृदय-दहमा तर्क-भुमरी ॥



६

कुनै द्यौता जस्ता सुघर, सुकिला बाहिर भने
कलेजामा हेर्दा मलिन फुहरी हेर्न नहुने ।
कुनै काला, मैला, मलिन, फुहरी बाहिर भने
मुटू छामी हेर्दा हृदय सहसा गद्गद हुने ॥

७

हजारौं के ! लाखौं पथिकहरुमा भित्र सुकिला
थिये यौटा दोटा, अरु सकल काला र कुचिला ।
कठै ! रुच्चे दुःखी हृदय सबको लाखन थरी
दुराशाले गर्दा गरम ऋतुको चातक सरी ॥

८

कसैलाई कोही न अनुभव विश्रान्ति-सुखको
कसैको देखिन्थ्यो न त चहकिलो कान्ति मुखको ।
जता हेर्यो तृष्णामय विकट 'कालाज्वर' उठी
डढेको छातीमा हरबखत कालो भुटभुटी ॥

बिसायौ भन्दैछन् सकल, तर विश्रान्ति तनको
थियो खाली घुम्थ्यो डबल गतिले चक्र मनको ।
कठै ! त्यस्ले गर्दा निमिषभरमा ती जुरुजुरु
उठी चल्ये, लाग्ये सब दश दिशामा लुरुलुरु ॥

कुनै बाङ्गो पारी शिर, कमर बाङ्गो गरि कुनै
कुनै खुट्टा बाङ्गो गरि, नजर बाङ्गो गरि कुनै ।
उठी बाटो लागे, अरु पथिक आये फिर बसे
नउठ्दै ती अर्कै भटपट पुगे आसन कसे ॥

रही एवरीत्या अटल उस चौकीबिच खडा
सबै याताऽऽयात-क्रम-विषयको दीर्घ रगडा ।
जती हेर्दै जान्थे पथिकजनको आखिर उति
मलाई भल्कन्थ्यो उस मनुजताको अवनति ॥



१२

कसैको आँखाले उदरसित भन्थ्यो-जुनिभरी
भुकी तेरा निम्ती विकट पथ नापूँ म कसरी ?
कसैको त्यै आँखासित उदर भन्थ्यो- अति भयो
तँ लोभीले गर्दा हल न चल मेरो गति भयो ॥

१३

कसैको टोपीको मल-मलिन घेरो छ शिरमा
ठुटे, चिल्यो भोटो फगत पसिना-पूर्ण हरमा ।
कहन्थ्यो नाम्लाले जड मगजको हूँ म पगरी
निचोर्दै छू तेरो समझ अथवा ज्ञान-गठरी ॥

१४

कुनै कालो तृष्णा-जलधिबिच घाँटीतक डुबी
लिऊँ यै चोलामा धनधवल कौवेर पदवी ।
भनी कौडी कौडीउपर मुटुका रक्त-कणिका
भुकायेका देखे दिवस-विधु जस्तै अति फिका ॥

१५

अनौ वा कोदालो परशुहरु पक्री जुनिभरी
उठेका ठेाले कठिन बिचरा पत्थर सरी ।
कसैका हत्केला मधुर मुहुनीदार मुहर
छुनासाथै भुल्थे सकल जुनिका कष्ट कहर ॥

१६

नछोयेका ढुङ्गा प्रभृति अरु खस्रो चिज जति
कसैका हत्केला कमल-दल भैं कोमल अति ।
बडो बाधा मान्थे मुहर, रुपियाँ छन्छन गनी
उनै भारीबोका गरिबकन ज्याला दिन पनि ॥

१७

कडा अड्बे-खड्बे बगर, काँटिलो जङ्गल-तटी
उकालो, ओढालो हिँडिकन फुटेका पटपटी ।
कसैका पैताला समझ नभयेको पशु जुनी
भलो भन्थे, गर्थे कठिन खुरको खूब सहनी ॥

जुता, मोजा यद्वा कठिनतम दोचा जुनिभरी
 उनी गुम्स्यायेका क्षणभर धरा-स्पर्श नगरी ।
 कसैका पैताला गरम पसिनाले लपलपी
 भिजी रुन्थे, जल्थे मनुज-मतिदेखी धपधपी ॥

कसैका कन्थाको विकट बदबूले हरघडी
 भुकी बस्नूपथ्यो जिनतिन दुवै नाक पकडी ।
 कसैले पैद्रेका तरल खुसबूको महकमा
 हवा पौडी खेल्थ्यो पल पल खुशीको बहकमा ॥

डँडाल्लाको बाङ्गो धनुष, फिर ताँदो खकनको
 घना सुस्केरा नै अनवरत टङ्कार धनुको ।
 बडो भुत्ते बोधो श्रम शर गरी दीन भरिया
 शिकारी भै मार्थे जिनतिन कठै ! भोक-चिडिया ॥

कुनै छाता ओढी अकडसित ताम्दानबिचमा
 बसी पुग्नासाथै सरस उस चौकी-नगिचमा ।
 कहन्थे डोले हो ! नभन 'अब बस्छौं, गरम भो'
 मलाई त्यो सुन्दा उस मनुजतामा शरम भो ॥

भिकी बासी सत्तू जठर-हरिको पूजन गरूँ
 भनी लागे कोही तर पवन आयो हुरुरुरु ।
 धुलो वैरचो उस्मा, निमिषभरमा त्यो पनि उड्यो
 मलाई मायाले मुटुकन समातेर जकड्यो ॥

कुनै थुप्रो खानाउपर पनि खाना थपि थपी
 चुसी चाटी टोकी चिजबिज अनेकौं लपलपी ।
 डकारी खै मेरो मधुर हजमी पाचक भनी
 शिशी बट्टा खोजी गजबसित लड्थे कनिकनी ॥

२४

कुनै फुसा धुसा चुटुचुटु जगल्टा र जुटिका
 फुटाई पल्टाई चपलगति दुर्भाग्य-गुटिका ।
 टिपी राखी ढुङ्गाउपर सब फोर्थे पटपटी
 मलाई त्यो देख्दा हृदयबिच हुन्थ्यो छटपटी ॥

२५

तलासेका चिल्ला महक उडने बालहरुमा
 कसैको दौडन्थ्यो मन मुदित गर्ने मधुरिमा ।
 खरानीले गर्दा शिव शिव !! कसैको शिरभरी
 सुना-भाँक्रीको भैं चमक चमकन्थ्यो सुनहरी ॥

२६

यताको यो चिल्लो छवि फिर उताको सुनहरी
 प्रभा दोटै भिन्नै किसिमसित भिन्नै पथ गरी ।
 उनै फुसा धुसा कृषकहरुका मध्य शिरमा
 मडारिन्थ्यो, खेल्थ्यो घुमि घुमि बडो मस्त सुरमा ॥

२७

धराको छातीमा तपतप चुहेका अति घना
 टिपी मोती जस्ता श्रम-जलधिका दिव्य पसिना ।
 कुनै उन्थे माला जनमभर सौभाग्य-सुखको
 कुनै भन्थे खोस्यो किन कपटले गाँस मुखको ?

२८

भुटा साँचा लाखौं विधिसित सबैमाथि सबको
 खिचातानी चल्दा फगत पसिनाको विभवको ।
 अशान्ति-ज्वालाको घर घर थियो नित्य नचरी
 सबैमा दौडन्थ्यो शठ जठर भर्ने थरहरी ॥

२९

सबै लोभी, लालची, हृदय सबको शुष्क बगर
 सबैको अर्कैमा गरम पसिनामाथि रहर ।
 कुनै त्यो सन्तोषी पुरुष कहिल्यै भेट्न शक्ति
 नचाहोस् जो ताता मधुर पसिना चप्प पिउन ॥

जती जस्ले जान्यो गरम पसिना टिप्न अरुका
 उती उस्को देखेँ वजन अथवा मान गह्रुका ।
 जती जस्ले पोख्यो गरम पसिना भूमितलमा
 उती उस्को देखेँ वजन हलुका मर्त्यकुलमा ॥

मुठी, मानू, पाथी गरम पसिना जोसित जति
 जुट्यो उस्को भन् भन् डबल दिलको लालच अति ।
 कठै ! त्यस्तो बढ्दो विकट सुरसाको वश परी
 सुखी हुन्थ्यो अन्धो मनुज कसरी त्यो हरि ! हरि ॥

क्रमसित उस चौकी-मध्य विश्रान्तिकारी
 थरि थरि बटुवाको चित्र थोरै उतारी ।
 मुनिवर फिर आफू भैगये सुस्त सुस्त
 अचल अति उज्यालो चित्र जस्तै दुरुस्त ॥

चतुर्दश विश्राम

१

अलि बेर पछी तपोधन
तपसीको मुख-पद्म पावन ।
ढकमक्क भयो पुरा पुरा
चुहिहाले मकरन्द भैं कुरा ॥

२

खिचातानी हेदै गरम पसिनाको छक परी
भुकेको मौकामा प्रकृति-जननीले शिरभरी ।
गुतायिन् त्यै फेरी फल र फुलको दीर्घ पगरी
जुटे जस्ले गर्दा अतिथि अधि भैं लाखन धरी ॥

३

लुछे, लाछे उस्तै किसिमसित त्यो दीर्घ पगरी
जती जस्ले पायो भरशक लुछचो लालच धरी ।
म उस्तै नङ्गा भै अबुभ दुनियाँको चलनमा
उदेकायँ खाली नलिइ पिर वा दर्द मनमा ॥

४

गरी यै ढाँचाले परहित सदा भक्तिसहित
बिते मेरा सुस्तै विजन-पथमा वर्ष बहुत ।
भयो फुस्रो धुस्रो तन पनि कडा काल-गतिले
सबै लुर्का फुर्का मकन दिन छोडिन् प्रकृतिले ॥

५

म भोग्छे वर्षेनी जुन विभवले चोट अरुका
लुछिन्थे, लाछिन्थे, उहि सब भयो कारण फुका ।
छुटचो लण्ठा, टण्ठा, अटल गजधम्मे बनिकन
म लागेँ एकाकी फगत उहि छाया-सुख दिन ॥

कुनै वेला आये युवक रसिला गोप लहडी
 भिके ऐना, लाये तिलक पनि सिन्दूर रगडी ।
 पुछे औला मेरो विपुल कटिमा त्यो सिंदुरको
 बस्यो रातो धर्सो गुरु-सदृश भै मूर्खहरुको ॥

चले ग्वाला, ढाक्रे फिर उहि थलामा गइ बस्यो
 हिँड्यो ढाक्रे, हिँड्दा अलिकति त्यहाँ चामल खस्यो ।
 त्यहाँ त्यो सिन्दूराक्षत नगिच देख्यो जब अनि
 चढायो अर्काले किन किन मलाई फुल पनि ॥

जसै त्यो सिन्दूराक्षतसहित देख्यो फुल, अनि
 रहेछन् द्यौता ई भनिकन भुकांयी शिर पनि ।
 थप्यो रोटी, माला, अबिरहरु अर्को अधि सरी
 म द्यौता भैहालेँ अबुभ बटुवाको जुनिभरी ॥

कसैले त्यो देखी प्रणयसित गङ्गाजल दियो
 कुनै आयो पञ्चाक्षतहरु चढायो खुशि भयो ।
 कसैले श्रीखण्ड-प्रभृति बढिया चन्दन दियो
 ध्वजा टांगी कोही 'जय जननि !' भन्दै घर गयो ॥

कुनै राती बस्ता अबुभ बिचरा धूपसहित
 भिनू बत्ती बाली विनयसित भन्थे 'गर हित' ।
 कुनै सत्तू, च्यूरा अलिकति भिकी अर्पण गरी
 स्वयं खान्थे, चल्थे हरबखत मेरो भर परी ॥

कुनै घुम्थे छर्दै फुल, मकन दायँतिर गरी
 कुनै ढोग्थे पुष्पाञ्जलिसहित भेटी पनि धरी ।
 बढ्यो एवरीत्या प्रतिदिन ठुलो पूजन-कला
 पुजारी भै लुट्थे पटु पुरुष नैवेद्य, मसला ॥

१२

मलाई यस्तो होस्, पछि म गरूँला पूजन भनी
कुनै थाले गर्न भ्रमवश कठै ! भाकल पनि ।
पुग्यो उस्को इच्छा विधिवश, म दाता हुन गर्यौं
गरयो पूजा भारी, मुसुमुसु म हाँसेर उभियौं ॥

१३

कुनै च्याङ्गा, बोका प्रभृति पशु रेट्थे बलि भनी
कसैले टक्कायाे मकन खुकुराका फुल पनि ।
कसैले घोट्याये हरकिसिमको मद्य पदमा
म जो देख्दा डुब्थेँ अति कठिन भित्री विपदमा ॥

१४

कसैले भूमे हुन् भनि मकन माने, बलि दिये
कसैले पूजामा विकट वनदेवी पद दिये ।
कसैले वाराही भनि हृदयले पूजित भयौं
कसैका आँखामा अति जहरिलो नाग म थियौं ॥



१५

कसैले चौराली भनिकन ठुलो आदर गरे
कुमारीको श्रद्धा लिइकन कसैले स्तुति गरे ।
कसैले हेर्दा त्यै विजन पथको यक्ष म थियेँ
कसैको लेखामा भय भुटिदिने भैरव भयेँ ॥

१६

हली, घाँसी, ग्वाला, कृषक, भरिया आदि यसरी
सदा पूजा गर्दै चरणतलमा लम्पट परी
पुकारा यो गर्थे 'प्रभु ! सकल इच्छा सफल होस्'
म भन्थे बिस्तारै अबुभक्त ! तिमिमा आत्मबल होस् ॥

१७

सदा यै चालाले अबुभक्तहरु विश्वासवश भै
त्यहाँ लागीहाले विधिसहित पूजा दिन सबै ।
म द्यौता, त्यो चौकी विधि-विहित देवस्थल भयो
पछि सुस्तै सुस्तै मुलुकभर माहात्म्य फिँजियो ॥

१८

कुनै भन्थ्यो साक्षात् मकन इनले दर्शन दियिन्
कुनै भन्थ्यो स्वप्नाबिच नगिच आयिन् र दबियिन् ।
कुनै भन्थ्यो मैले कति कति सुनेँ शब्द इनको
कुनै भन्थ्यो मेरो सब हरिदियिन् कष्ट मनको ॥

१९

कुनै भन्थ्यो राती सकल जमिनै बल्दछ अरे
कुनै भन्थ्यो पैले इनिकन नमान्ने सब मरे ।
अहो ! यस्तैयस्ता उपकथन, हल्लाहरु गरी
फसे सारा बोक्ने विधि-नियम-पट्टी हरि ! हरि !!

२०

बनी ध्यानी पीताम्बर कमरमा टम्म पहिरी
लिई माला, छालाउपर दृढ पद्मासन धरी ।
जपी जागा गर्थे बुधहरु ठुला जन्तर बुटी
थियो मानू चौकी उस बखतको सिद्धि-दुकुटी ॥

२१

गयो बद्धै चद्धै किन किन ठुलो पूजन-कला
मजैमा घन्कन्थे घननन गरी घण्ट, तबला ।
अनौठाको आडम्बर उदित भो मर्त्य-मनमा
कठै ! त्यस्तै भाग्यो श्रुति-विहित-अध्यात्म वनमा ॥

२२

महात्मा भै कोही फगत पर-निन्दाकन गरी
म यस्तो हूँ भन्दै श्रवणबिच हालाहल भरी ।
बटुल्ये वा लुट्थे हरकिसिमले गुह्य गठरी
कुनै चाबी बस्थे गरम हलुवा, घेवर, पुरी ॥

२३

निचोरी निर्धाका रगत-पसिना घूस बटुली
ठुलो पूजासामासहित लिइ बोकाहरु बलि ।
कुनै पूजा गर्थे 'जननि ! खुसि होऊ' भनिकन
म रुन्थे त्यो देखी मनुज-मतिको उग्र पतन ॥

२४

क्रमैले त्यो चौकी अतिशय ठुलो तीर्थ गनियो
हजारौं के लाखौं मनुजहरुको भीड उनियो ।
अहा ! त्यो वेलाको अति मधुर मेला रमभ्रम
थियो यौटा भारी चटकमय भाग्योदय-सम ॥

२५

हजारौं धर्माऽऽत्मा जनहरु तहाँ रात-दिवस
बसी गर्थे लाखौं किसिमसँग सद्धर्म-बहस ।
मलाई जो मान्थे तिनिहरु ठुला आस्तिक थिये
नमान्ने जो जो हुन् तिनिहरु हठी नास्तिक भये ॥

२६

अहिंसा अस्तायो, यम, दम, दया, सत्य दलियो
क्षमा, मैत्री भाग्यो, प्रणय, शम, सन्तोष छलियो ।
उज्यालो, देखौवा तिलक अति सानू अबिरका
निशाना भैहाल्यो विधिवश कठै ! धर्मतिरको ॥

२७

उदेकाई खाली नलिइ मनमा ग्लानि कटुता
सबै हेर्दाहेर्दै चटकमय त्यो धर्म-पटुता ।
बितीहाल्यो धेरै समय, जुग अस्तोन्मुख भयो
नगीचैमा आई गहनगति विज्ञान उभियो ॥

२८

थियो जस्तो पैले चटकमय त्यो धर्म नकली
जुट्यो उस्तै आई चटकमय विज्ञान नकली ।
दुवै लागे ठाडै भिडिन सबको शान्ति-विधिमा
म डूबै त्यो देखी अति गहन चिन्ता-जलधिमा ॥

२९

कहिकन सब त्यस्तो अन्धविश्वास-शाली
अबुझ मनुजको त्यो भावनाको प्रणाली ।
मन सब तपसीले श्वासका साथ बाँधी
अलि छिन लिन लागे शान्तिशाली समाधि ॥

पञ्चदश विश्राम

१

पिउँदा पिउँदै प्रतिक्षण
मुनिको वाक्य-सुधा विलक्षण ।
कविको मन त्यो पुग्यो वहाँ
गहिरो नीरवता थियो जहाँ ॥

२

अहो ! सुन्दासुन्दै अबुझ दुनियाँको रिमिझिमी
अकस्मात् टोल्हायौ कविवर ! बिचैमा किन तिमी ?
तिमी सुन्दै जाऊ विविध घटना-चक्र सब त्यो
जहाँ मेरो धेरै तरुण वय वा जीवन बित्यो ॥

३

थियो त्यो मौकामा उभय जुगको सन्धि-समय
सबैलाई लाग्यो मनमन ठूलो संशय भय ।
न जाने के होला ! भनि सब थिये शङ्कित अति
सबै त्यो कुस्तीको हरबखत हेर्ने परिणति ॥

४

दुवै लड्दालड्दै नियतिवश विज्ञान बलियो
विजेता भै निस्क्यो, स्थविर बिचरो धर्म थलियो ।
थिये मैले हेर्दा तिनि उभय निस्सार नकली
विजेताले पायो तर पनि ठूलो नाम सकली ॥

५

कठै ! त्यस्ले गर्दा कठिन जडवादीपन बढ्यो
कुनाकानी दैवी गुण जति थियो त्यो सब उड्यो ।
घुम्यो मेरो माथा, गम अगमतामा बदलियो
बग्यो आँशू, आँखा किन किन बिभायो, धमिलियो ॥



६

कडा बेचैनीले सकल मुटुको चाल जकड्यो
उही आकाशैको पथ नयनले टप्प पकड्यो ।
निमेषैमा मानू कठिन पिँजराबाट सहसा
चरो उम्क्यो भोगी जिनतिन अँध्यारो दिनदशा ॥

७

उता हेर्नासाथै अगम नभको नील परिधि
यताको यो बिर्सै उभय जुगको सङ्क्रम-विधि ।
हवामा बोहोरी विहग सरि ठाडै बहकिँदै
चल्यो माथी मेरो नयन नभमा चक्कर लिँदै ॥

८

पलाको आधामा गगनमय त्यो शून्य नगरी
घुमी फन्का मारी हरकिसिमको कौतुक गरी ।
खुसी भै त्यो पन्था विहगकुलको लङ्घन गर्यो
हवाको भोक्कामा जलद उसको सम्मुख पर्यो ॥

सफा चिल्लो काठी घनपटल, घोडा पवन भो
 लगामैको शोभा चपल बिजुलीमा उदित भो ।
 चढ्यो त्यो काठीमा, हरतरहका चक्कर कडा
 लिँदै दौड्यो, देख्यो क्षणिक सुखका धेर अखडा ॥

कतै स्वर्गङ्गाका चपल मसिना सीकर भरी
 बतासिन्थे, गर्थे पवनसित हाँस्तै मसखरी ।
 जहाँ पर्नासाथै रवि-किरण-माला सुनहरी
 हजारौं निस्कन्थ्यो विशद नभमा रङ्ग चुनरी ॥

सुगन्धी कस्तूरी-प्रभृति चिजको लेप उरमा ,
 धरी भदैँ मीठो महक उसका यक्षपुरमा ।
 कतै घुम्थे फिर्थे चपलनयना यक्षयुवति
 थियो जस्को लीलामय लचकिलो मञ्जुल गति ॥

कतै नामी विद्याधर-युवक विद्या सब शिकी
 रसीलो सङ्गीत-स्वर-मधुरिमा लाखन भिकी ।
 अगम् ताना लिन्ये गगनतल पारी घुनुनु
 सुरस्त्रीको गथ्यो मुदित मन जस्मा छुनुमुनु ॥

कतै नानारङ्गी कुसुमित लता-कुञ्जहरुमा
 बसी गाना गर्थे अमर कुँवरी मस्त सुरमा ।
 अहो ! जस्ले गर्दा मधुर मुहुनीको वरिपरि
 मिठो भर्ना भर्थ्यो श्रवण सबको शीतल गरी ॥

चढी धागो जस्ता अमृतमय शीता शु-करमा
 सुरेलीको साथै ललित भुलनाको रहरमा ।
 कतै हाँस्तै खेल्दै सुरयुवति भन्थे चह चह
 छचल्किन्थ्यो जस्ले प्रणय-सुखको शीतल दह ॥

कतै खम्बा जस्ता अटल हठिला सिद्ध तपसी
 बसी आकाशैमा नियमसित सिद्धाऽऽसन कसी ।
 डुबेका देखिन्थे अगम परमाऽऽनन्द-रसमा
 थियो जस्को साह्रै मधुर मुखको शान्ति-सुषमा ॥

कतै विद्युल्लेखा-ललित छरिता उन्मद परी
 बिखेदैँ चौतर्फी महकमय माधुर्य-लहरी ।
 हवामा पौडन्थे जुन पवनको स्पर्श-सुखमा
 तपस्वीको पुग्थ्यो जप-तप सबै मृत्यु-मुखमा ॥

विमान-श्रेणीमा भ्रमणपटु वैमानिकहरू
 कतै उड्थे लम्बा सफर-सुख भोगी हुरुरु ।
 अहा ! जस्को छाया ध्वनि-मधुरिमाले छक परी
 तमासा त्यो हेर्ने तल सकल ठाडो शिर गरी ॥

कतै शोभा छर्दै कठिन तपको सिद्ध-रमणी
 लटामा लर्काई सुर-कुसुम वा शङ्कर-मणि ।
 बहन्थे वा उड्थे सररर निरालम्ब पथमा
 चढी ज्यादा तेजी हृदय-कृत सङ्कल्प-रथमा ॥

कतै उस्तैउस्ता कुसुम-भरले मत्थर-गति
 वसन्तश्री जस्ता मगन-मदिरा-मस्त युवति ।
 हठी सिद्धि-प्रेमी कठिन तपमा मस्त जनको
 तपस्यामा गर्थे नयन-शरले घात ननिको ॥

कतै लुर्के फुर्के फुल र मुजुरा पल्लव पनि
 उनी बन्य-श्रीले खचित वनदेवीमय बनी ।
 मजा मानी गर्थे उपवनविषे किन्नर-सुता
 लुकामारी साथै हरकिसिमको रङ्ग-रमिता ॥

२१

कतै राम्रा रत्न-द्युतिमय दिशापाल-सदन
कतै घुम्थे साक्षात् कुसुमधनुका साथ मदन ।
कतै चन्द्र-ज्योत्स्ना-धवल सुरगङ्गा-निकटमा
तपस्वी देखिन्थे तप-शिखर भैं टम्म तटमा ॥

२२

कतै रक्षो-भूत प्रभृति गणका बाल वनिता
गला फारी पढ्दै हरचरितका गीत कविता ।
निशामा उफ्रन्थे हरतरहको ताण्डव गरी
थियो जस्को केही पर उपर कैलास-नगरी ॥

२३

तमासा ती खासा उपसुर-पुरीका सब थरी
निहारी त्यो भन्दा पनि उपर जाने सुर धरी ।
चढ्यो फेरी मेरो नजर नभमा साहस गरी
सबै त्यागी साना कुसुम-कलिका षट्पद सरी ॥

२४

तडिल्लेखा भन्दा त्वरितगति सङ्कल्प-रथमा
चढी उड्दाउड्दै अति वितत आलोक-पथमा ।
परचो सामुन्नेमा अति चहकिलो दिव्य नगरी
थियो जो शोभाको निरुपम महासागर सरी ॥

२५

त्यहाँ पुग्नासाथै गति शिथिल भैगो नयनको
खुशीको हावाले विकसित भयो भाव मनको ।
जता फर्की हेरचो सुखमय उतै राम-रमिता
थियो कस्तो कस्तो प्रथम कविको उच्च कविता ॥

२६

विधाताको यद्वा नियति-गतिको लाखन थरी
चमत्कारी लीला सबतिर सदा सूचित गरी ।
बनेका बेगिन्ती उस नगरमा रङ्गमहल
मिही ज्योतिर्धारा पलपल उकेल्थे झललल ॥

भुलेका इन्द्रेनी सब भवनमा तोरण बनी
 ध्वजामा नाचेको चपल बिजुलीको सनसनी ।
 अटाली वा बुर्जा सब गगनचुम्बी चहकिला
 नगीचै देखिन्थे शशधर जहाँबाट धमिला ॥

कतै छन् स्वर्गङ्गाजल-रचित छाँगा र छहरा
 कतै क्रीडावापी, छरछर कतै दीर्घ फुहरा ।
 कतै अग्ला ज्योतिर्मय मणिशिला-शैल हँसिला
 कतै राम्रा राम्रा कुसुमित लताकुञ्ज रसिला ॥

हिरा, मोती, पन्ना प्रभृति भरिला रत्नहरुको
 प्रभा मात्रै हाली कुसुमरसमा कल्पतरुको ।
 जमायेको जस्तो उस नगरको अद्भुत छवि
 कलमद्वारा सारा लिन कसरि शक्ला कुन कवि ?

जरैदेखी हेर्दा जुग जुग जहाँ शून्य छ जरा
 जवानीको मात्रै लहलह जहाँ गर्छ लहरा ।
 जहाँ आँधी, व्याधि, क्षय, जननको छैन शरण
 वहाँको को जान्ने अतुल सुखको त्यो विवरण ?

बगेकी चौतर्फी कलकल सदा शान्ति-सरिता
 हँसीला बासिन्दा सरल पुतलीतुल्य छरिता ।
 रसीलो आनन्दी हृदय सब ती पौरहरुको
 फुकेको फुकेको सुरभि फुल भैं कल्पतरुको ॥

दया, मैत्री, श्रद्धा, प्रणय-रसले शीतल सब
 सबैको हिस्सामा अतुल मनचिन्ते छ विभव ।
 सबै मर्यादा वा विधि-नियमको पालन गरी
 रमायेका दैवी विषय-सुखमा निर्जर सरी ॥

३३

न ता शङ्का, सुता, भय, विरह-बाधा छ उनमा
न निन्दा, विद्वेष प्रभृति अरु दुर्दोष मनमा ।
न देखिन्थ्यो काहीं कटु वचनले दूषित गला
अहा ! कस्तो राम्रो अमृतमय त्यो जीवन-कला ॥

३४

त्यहाँको त्यो दैवी गुणमधुरिमाको चहकमा
फसेको यो मेरो नयन मनमोजी बहकमा ।
भयो घुम्दाघुम्दै उस बखत आश्चर्य-चकित
जसै देख्यो ढोकाउपर कविता निम्नलिखित ॥

३५

“धरित्रीमा सत्य, श्रम र पसिनाको भर परी
तपस्या जो गर्छन् सरल मनले जीवनभरी ।
तिनैको त्यै सत्य, श्रम र पसिना-रूप तपको
चिरस्थायी पै हो परिणति उज्यालो गजबको ॥

३६

गरी भुट्टा, बाङ्गा, छल, कपट वा जाल बहना
पियेका छन् जस्ले मुफत, अरुका उष्ण पसिना ।
यहाँ त्यस्ता दम्भी पुरुष धरणीका धनपति
कुनै छैनन्, ज्यादै तल छ तिनको गर्हित गति ॥”

३७

पढी त्यो ढोकाको सरल खँदिलो श्लोकयुगल
उदेकाई केही समयतक फेरी तल तल ।
म फर्के, फर्कायें नयन, तर त्यो दिव्य नगरी
रह्यो मेरो भित्री हृदयपटमा चित्रित सरी ॥

३८

निरुपम पसिनाका स्वर्गको सार सार
मसँग सब बताई भित्र अर्कै विचार ।
लिइ मुनि बनिहाले मौन भावैक धाम
म पनि मनन त्यस्को गर्न लागें तमाम ॥

तरुण तपसी : ९५

षोडश विश्राम

१

मुनिबाट सुनेर त्यो सब
पसिनाको परिपाक-गौरव ।
कवि जाँगरिलो हुँदै गये
अमिरी जीवनमा घृणा लिये ॥

२

यहाँ यै चौकीमा कठिन तपको जीर्ण पगरी
गुती बस्ताबस्तै नियतिवश त्यो दृष्टि त्यसरी ।
पुग्यो माथी माथी, विधि-नियम हेरचो, तल भरचो
परचो अर्कै छाया, सकल धमिलो संशय मरचो ॥

३

चलेथ्यो यो मेरो नयन जसरी त्यै किसिमले
जगत् सारा हेदै चरम गिरि-पारी रवि चले ।
रहचो केही वेला तुहिनगिरिका उच्च शिरमा
उपर्ना भैं रातो दिवसकरको कान्ति-गरिमा ॥

४

चरा, गाई, ग्वाला, कृषकहरु साऽऽनन्द सुरमा
सबै फर्के, लक्यो भुवनभर अर्कै मधुरिमा ।
निशाले तत्कालै तल तल तमोरूप कबरी
लतारी ताराका कुसुमकलि उन्दै शिरभरी ॥

५

नवीना त्यो श्यामा सरस ललिताऽऽकार रजनी
सबैमाथी गर्थी प्रणयसुखको पूर्ण पजनी ।
तमासा त्यो देखी उदयगिरि हाँस्यो अलि अलि
फुक्यो जस्ले गर्दा विषय-सुखको मञ्जुल कलि ॥

६

समेटी बिस्तारै मृदुल करले चारु कबरी
निशालाई मानू प्रणयवश आलिङ्गन गरी ।
उठे सुस्तै सुस्तै प्रमुदित निशानाथ विमल
बन्यो साह्रै राम्रो गगनमय त्यो रङ्गमहल ॥

७

पखाली ज्योत्स्नाले मुखमलिनता दोष रजनी
भयै राम्री गोरी अब त म भनी गद्गद बनी ।
सफा ऐना जस्ता विमल सरमा कान्ति मुखको
भुकी हेर्थी मानू अनुभव लिंदै स्वर्ग-सुखको ॥

८

बनी चल्दो फिर्दो सरस मुटु जस्तै गगनको
शशी शोभा छर्दै भुवनभर सर्वत्र जुनको ।
उदायेका देखी मुदित मुख पारी कुमुदिनी
सबै हाँसे, हाँसी अभ्र मसुमुसू रम्य रजनी ॥

९

प्रिया रात्री काली, प्रियतम शशी उज्ज्वल अति
अँगाल्दा उस्लाई हृदयबिच, कालो अलिकति ।
सरेको हो यद्वा प्रणय-सुखको सम्मिलनमा
परेको हो छाया निविड कबरीको वदनमा ॥

१०

प्रभाद्वारा गर्दै हृदय दुनियाँको परवश
चढ्यो माथी सुस्तै अमृत चुहुँदो रौप्य-कलश ।
तमासा त्यो खासा प्रणयसित हेर्दै टुलुटुलु
म थालें वा मेरो हृदय हुन थाल्यो ढुलुमुलु ॥

११

पगालेको चाँदीमय किरणमाला टललल
जटामा बग्नाले अमृत-रस छर्दै सललल ।
हुँदै जान्थ्यो मेरो स्तुति-वचनमा गद्गद गला
म भन्थें साठी होस् अमृत-करको शीतल कला ॥

त्रियामा त्यो श्यामा अमृत-करका दिव्य करमा
 बनी धन्या मान्या प्रमद-जननी विश्वभरमा ।
 नराम्री होस् कन्या तर वर गुणी लायक भये
 हुनासाथै पाणि-ग्रहण, उसका दुर्दिन गये ॥

थिये साना साना किरण-कणिका जो गगनमा
 बिपत्ता भो सत्ता सकल तिनको एक छिनमा ।
 रहे यौटा दोटा पर पर उज्याला अलि अलि
 गराये संसारै अमृतकरले नै भिलिभिली ॥

चमत्कारी शोभा चमचम सबैतर्फ छरियो
 धराको छातीमा अमृतमय माधुर्य भरियो ।
 विना यस्तै नेता धरणितलमा वा मुलुकमा
 प्रजा अन्धो दुःखी कसरि रहला शान्ति-सुखमा ?

ठुलाको सानाको रतिभर कुनै भेद नगरी
 स्वयं निःस्वार्थी भै अमृत सबमा शीतल भरी ।
 उदायेको देख्दा अमृतकर नीलो गगनमा
 घुम्यो अर्कै छाया उस बखत मेरा नयनमा ॥

बिचैमा लर्केको रजत-घट देखी तरतरी
 चुहुन्थ्यो वा बग्थ्यो जुन अमृतको शीतल भरी ।
 खुशीले त्यो प्युँदै चपचप गरी चञ्चु-चपल
 चकोर-श्रेणीले जुन सब गन्यो पूर्ण सफल ॥

जुनेली त्यै शोभामय सुरधुनीमा खलखली
 नुहाई वा थापी शिर, अटल भै कति नचली ।
 भिज्यौं बिस्तारै मगज, बहुतै शीतल भयौं
 पछि सुस्तै फेरी नयनयुग माथीतिर दियौं ॥

१८

विवेकी नेताको नगिच दुनियाँको मन सरी
पुग्यो फेरी आँखा अमृतकरमा खायस धरी ।
वहाँ हेर्दाहेदै हृदय-दहमा लाखन थरी
उठे उत्प्रेक्षाका अति सरल सङ्कल्प-लहरी ॥

१९

बसी स्वर्गङ्गाको निकट सुरकन्या सब मिली
सफा तेही डल्लो अमृत-करका साबुन दली ।
चुहाई चौतर्फी अमृत-रसधारा तरतरी
नजाने धुन्धे कि प्रणयसित फोयेर कबरी ?

२०

जलक्रीडा गर्दा अमर कुँवरीले नगिचमा
फराकीलो नीलो गगनमय चट्टानबिचमा ।
फुकाली राखेका सब चहकिला भूषण सरी
थिये झिल्के तारा उस बखत सारा वरिपरि ॥

२१

स्वयं गोता मारी अमर-तटिनीमा दिनभरी
किनारामा उत्री किरण-फुहरामा जल भरी ।
पखाल्ये वा मैलो गगन विधुले नत्र कसरी
बहन्थ्यो चौतर्फी अमृतमय त्यो शीतल भरी ?

२२

बनायो कस्ले त्यो रजत-घट ? पीयूष उसमा
भरचो कस्ले ? पोत्यो कुन सकसले दिव्य सुषमा ?
कहाँ देखी निस्वयो ? उपर उपरै चल्छ कसरी ?
कहाँ पुग्ने होला ? गगनपथको मङ्गल गरी ॥

२३

अघी मात्रै नीलो जुन गहन विस्तीर्ण पथमा
थिये त्यस्तो चर्को दिनमणि निरालम्ब रथमा ।
अहो ! त्यै बाटोमा अमृत चुहुँदो शीतल शशी
चलेका छन ऐले भवनभर गोरोचन घसी ॥

तरुण तपसी : ९९

चिसो तातो सोमाऽऽनलमय महादीपक दुई
 दुवै हत्केलामा लिङ्कन कतै डग्न नदिई ।
 घुमाई को, कस्को हरबखत नीराजन-विधि
 अहो ! गर्दो होला मधुर छवि छर्दै निरवधि ?

अहो ! पालैपालोसँग रवि शशी नित्य यसरी
 घुमी जाँची सारा निमिषभर विश्राम नगरी ।
 नफोर्दा होउन् ता मलिन तमको उग्र पहरो
 कठै ! के निस्कन्थ्यो छरछर गरी सृष्टि-छहरो ॥

यती गम्दागम्दै बहुत छिपियो नीरव निशा
 बनी एकैनासे मुदितमुख हाँसे दश दिशा ।
 हवा मानू सुस्तै अमृत-रसका मन्थन गरी
 घुस्यो नौनी घस्तै किन किन मुटूमा सरसरी ॥

म त्यो प्युँदाप्युँदै सुखमय जुनेली रसभरी
 डुबैछू चुर्लुम्मै हृदय-दहमा गद्गद परी ।
 वहाँ पुग्नासाथै ढकमक भयो जीवन-कलि
 मुटूले भेटायो गगन-गुरुको रूप सकली ॥

बिलायो वा पग्ल्यो तन, पलकमा छङ्ग म भयै
 गुरुर्ब्रह्मा भन्दै गुरुचरणमा पस्रन गर्यौ ।
 म सम्भयो मै मात्रै, गुरुचरण सम्भयो गुरु गुरु
 नरोला त्यो बेला कुन अबुझ चेला धुरुधुरु ?

खुशी भै सामुन्ने वर अभय मुद्राकन धरी
 खडा सर्वव्यापी परम गुरुको दर्शन गरी ।
 घुमायौ चौतर्फी नयन तर त्योतर्फ नमिली
 भयो मेरो तीखो नयन नयनैमा झलिमिली ॥

न ता देखैं पर्दा दिवस-रजनीको नगिचमा
 न ता सन्ध्या, तारा, ग्रह न त धरा सिन्धुबिचमा ।
 न भास्यो आकाशै, न फिर अबकाशै अलिकति
 अहा ! कस्तो कस्तो अति अगम त्यो व्यापक चिति ॥

म त्यो वेला फेरी गुरुचरण सम्झीकन भुक्कैं
 भुक्कैं माने सृष्टि-स्थिति-नियम भन्दा पर लुक्कैं ।
 कसो भो ? के के भो ? फगत म थियैं गद्गद अति
 अहो ! मैले मेरै उस बखतको सम्झनै गति ॥

खुशिसँग सब यस्तो शान्ति-पीयूष-वृष्टि
 श्रुतियुगबिच गर्दै टप्प चिम्लेर दृष्टि ।
 मुनिवर चुप लागे पूर्ण आनन्दसाथ
 भुलन शकिनै मैले भाग्यको त्यो प्रभात ॥

सप्तदश विश्राम

१

परिपूर्ण पवित्र सुन्दर
मुनिको शान्ति-सुधा-सरोवर ।
अलिबेर पछी छचल्कियो
श्रुतिमा शीतलता भरी-दियो ॥

२

डुबी एकाम्मे भै अगम परमाऽऽनन्द चितिमा
म उत्रै बिस्तारै अविदित कुनै दीर्घ मितिमा ।
खुल्यो थोरै आँखा, हृदय कलनाले फिरिफिरी
हिलायो तत्कालै मृदु पवनले पल्लव सरी ॥

३

उदेकायै केही, मगज तह लायै, पवनको
थमौतीमा ल्यायै गति, कल चलायै वचनको ।
घुमायै चौतर्फी नयन, मुसुकायै, अलिकति
सबै देख्दै आयै क्षणिक दुनियाँको परिणति ॥

४

म फेरी टोह्लायै, स्मृतिपथ सबै उज्ज्वल भयो
अँध्यारोमा मानू नियतिवश सूर्योदय भयो ।
उताको त्यो भास्यो घन चिति-चमत्कार बिपना
यताको यो सारा तप र तपसी-जन्म सपना ॥

५

बिलायो निद्रा वा जटिल ममताको घनघटा
मुटूले भेटायो बहुत रसिलो जागृति-छटा ।
जता लायो आँखा झलमल उतै राम-रमिता
अनौठाको भास्यो प्रथम कविको विश्व-कविता ॥

६

तिनैपत्रे कापी, कलम तिनचुच्चे, तिन थरी
मसी चोपी बग्दो मधुर तिनधर्के पन भरी ।
मिलाई लेखेको क्षरमय सफा अक्षर सब
सबै मर्मस्पर्शी उस कवि-कलाको अनुभव ॥

७

मिलेका छन् मात्रा लघु गुरु, मिलेको छ विरती
सबै छोटो लामा लय-मिलित छन् छन्द अझ ती ।
मिलेको शैली त्यो, मिलित पदविन्यास रचना
अमिल्दो निस्कन्थ्यो कसरि उसको काव्य-कलना ?

८

नयाँ राम्रा राम्रा अगणित अलङ्कार उसमा
पदैपिच्छे बग्दो ध्वनिकृत चमत्कार-सुषमा ।
चिरस्थायी भावोदय छ भरिलो, छैन कटुता
कठै ! कस्ले जान्ने प्रथम कविको काव्य-पटुता ?

९

भरीलो यो लामो तप तप चुहेको मह सरी
चमत्कारी, भारी मधुर, भरिएको रस-भरी ।
सदा एकैनासे प्रचुर गुण, गाम्भीर्य, गरिमा
नजान्नेका लागी तर अति विषालू मधुरिमा ॥

१०

हजारौं के लाखौं रसिक रसिलो जीवनभरी
सबै टण्टा छोडी विविध कवि-सम्मेलन गरी ।
मजा लिन्छौं भन्दै प्रथम कविका काव्य-रसको
बिलायेको देखें नबुझिकन क्यै मर्म उसको ॥

११

भुक्कें केही तेही सकल कविता हेर्न म पनि
चढ्यो हेर्दाहेर्दै मगजबिच उल्टो सनसनी ।
फुक्क्यो त्यस्ले गर्दा कमलफुल भैं फर् र हृदय
उडीहाल्यो कालो मधुकर सरी बन्ध-विषय ॥

उडेथ्यो त्यो कालो भ्रमर उरदेखी जब अनि
 रुवा भैँ हल्का भो निमिषभरमा जीवन पनि ।
 बिलायो बिस्तारै विशद बिपनाभिन्न सपना
 जुटीहाले मानू प्रणयसित गङ्गा र यमुना ॥

तिनै ढोका भत्के उस नगरका जीव जसमा
 करोडौँ सङ्ख्यामा हरबखत रुन्छन् सकसमा ।
 म छू त्यै चौकीमा, तदपि उस भन्दा पर भयैँ
 थला मारी मारी नउठिकन अर्कै घर गयैँ ॥

त्यहाँ पुग्दासाथै मन मगज राम्रै बदलियो
 सदा पीछा गर्दो विकट भयको भूत छलियो ।
 म सुस्तार्यै सुस्तै तनविषयको मान, ममता
 गयो गल्दै गल्दै, विलय हुन थाल्यो विषमता ॥

मरचो ताल्चा ताल्चाउपर, परनिन्दा पर सरचो
 निराशाले आशाउपर अति खासा घर गन्यो ।
 तितीक्षाको शिक्षा हृदय लिन लाग्यो हरघडी
 गये डुब्दै डुब्दै कठिन सपनाका सब घडी ॥

बनी वाञ्छा दासी, मतलब उदासी हुन गयो
 दया भै अखासी, शठ हठ हटचो वा लय भयो ।
 चितामा गै चिन्ता, सकल शकियो शोक बिचरो
 बिदा माग्यो, भाग्यो द्रुतगति असन्तोष छिचरो ॥

हवामा हल्लेको शिमल-फुल भैँ कर्मगतिमा
 रह्यो यद्वा लङ्क्यो तन, नयन भो मुग्ध चितिमा ।
 शुन्यो देख्दादेख्दै अगम गहिरो मोह-जलधि
 सबै बिर्सीहाले विषयतिरको रोदनविधि ॥

म यस्तो, त्यो त्यस्तो, किन ? कसरि ? भन्ने सब गयो
छ जो जस्तो, उस्तो उस बखत भास्यो, पर भयो ।
जहाँ जो देख्यो त्यो कमलदलमाथी जल सरी
अलग्गै बस्ने भो हृदयबिच संसर्ग नगरी ॥

यसो भो, यो होला अनि म गरूला कार्य यसरी
यहाँको यो भन्ने अति गहन सङ्कल्प-लहरी ।
हराये, बाँकी भो हृदयबिच खाली परहित
फुरचो पन्था अकै बहुत सजिलो पापरहित ॥

नसा, मासू, हड्डी, रगतहरुको देह-गठरी
सदा, फेदै बोक्तै थकित भइ चल्दो जुगभरी ।
कठै ! निर्धो दुब्लो गतरुचि अहङ्कार-भरिया
ढल्यो तर्नासाथै रज र तमको दीर्घ दरिया ॥

फिटो भाम्टो फाली सकल अधिको रङ्ग बदली
छरीतो भै फुक्तै मधुर परमाऽऽनन्द-मुरली ।
खडा भो त्यो मेरै अति नगिच भन्दा नगिचमा
ममा मिल्दै आयो विमल जल भै दूधबिचमा ॥

म हाँसैं, त्यो हाँस्यो, पर पर सरचो भेद फरक
डुब्यो त्यै हाँसोमा बहुत जुनिको स्वर्ग-नरक ।
त्यहाँ देखी दोस्रो जड-भरतको छाडन गरी
म हाँसेको हाँस्यै अभूतक छँदैछू हरि ! हरि ॥

यहाँ यो पृथ्वीमा अबुभहरुका दृष्टि-पुटमा
म रुन्चे जस्तो छू तर उस पिताको निकटमा ।
सबै मेरो हाँसो हरबखत पुग्दोछ मुखको
पितालाई मात्रै अनुभव छ यो हास्य-सुखको ॥

यसरि अगम भित्री भाव वा सच्चरित्र
 भनि मुनि अलमस्ती मस्त भै भित्र भित्र ।
 फिर मुसुमुसु हाँसे, किन्तु भो वाक्य बन्द
 कमलबिच निदायो मुग्ध मानू मिलिन्द ॥

अष्टादश विश्राम

१

हँसिलो मुनिका मुहारको
फिर त्यो सुन्दर सूक्ति-हारको ।
छविमा मन रङ्गियो अति
पर भाग्यो अरु सम्झने गति ॥



२

ममात्रै हाँसें वा अरु पनि कुनै हास्यरसमा
डुबेका छन् ? भन्ने सरल हँसिलो तर्कवशमा ।
परी हेरें फेरी सबतिर हँसीलो मुख गरी
सबै हाँसे हाँसोमय भुवन भास्यो हरि ! हरि ॥

विधाता हाँसेको, नियम अझ उसको हिलिलिली
मजैमा हाँसेको हरकिसिमका रङ्ग बदली ।
उता हाँस्तै निस्क्यो गगनतल नीलो खितितिति
मिहीं उसको हाँसो बुझन कुन शक्ला सितिमिति ?

कठै ! तेही रिक्तो गगनतल सिंहासन गरी
नभोगङ्गा हाँसिन् हरतरहका साधन भरी ।
उता सुस्तै नीलो गगनपथमा निर्भय पसी
सबै हाँस्तै दौडे ग्रहगण र तारा, रवि, शशी ॥

तिनैको त्यै ज्योतिर्मय मधुर हाँसो तल भरि
हँसायो वा हाँस्यो मुसुमुसु उज्यालो सुरपुरी ।
यता पृथ्वी हाँसिन् जलधि-घट काखीबिच धरी
पनेर्नी जस्ती भै घुमि-घुमि लगायेर नचरी ॥

निशा हाँसी कालो वसन तमको चट्ट पहिरी
लुकामारी खेल्लै दिनसँग बडो कौतुक गरी ।
दगुर्दा गर्मायो दिवस, तर हाँस्यो हिलिलिली
निहारी सन्ध्याको अरुण सुखशय्या मखमली ॥

लबपाँडे कालो तरुण रसिलो बादल पनि
तमासा त्यो देखी हृदयबिच लाग्यो र मुहुनी ।
ठुलो खित्का छोडी गगनभर घुम्दै फनफनी
जथाभावी हाँस्यो सबतिर गन्यो आँखमिचनी ॥

अहा ! त्यै वेलामा तरुण-घन-लीलावश परी
परी जस्ती गोरी चपल बिजुली त्यो अधि सरी ।
उसैको छातीमा लुटुपुटु परी निर्भर ढली
मजा मानी मानू प्रणयसित हाँसी हिलिलिली ॥

नगीचै त्यै मीठो ध्वनि जलदको साऽऽदर सुनी
 लता-वृक्ष-द्वारा प्रणयवश रोमाऽऽञ्चित बनी ।
 धरा फेरी हाँसिन्, कुसुम-रस वा सौरभ घना
 थियो मानू सानू मधुर उनको हास्य-रचना ॥

हवा चाहिँ बाठो चटकपटु जादूगर बनी
 लुकी निक्कै हाँस्यो, मुसुमुसु हँसायो फुल पनि ।
 छुट्यो घुम्टी, हाँसे मुदित मुख पारीकन दिशा
 कुना लागी मस्के अलिकति लजायेर विदिशा ॥

मिहीं सेतो दन्तद्युति तुहिनको दर्शित गरी
 सबै हाँसे खोली मुखमय दरी उन्नत गरी ।
 नदी, नाला, झर्ना सब मधुर खित्कामय थिये
 तिनैले त्यो शोभा अझ डबल चर्को गरिदिये ॥

जवानी उल्लेका हँसमुख ठिटीतुल्य सब ती
 नदी, नाला, झर्ना लिङ्कन बडो चञ्चल गति ।
 घुमी नाचदै कुद्दै अभयसित थाले छिहिलिन
 चले हाँस्तै हाँस्तै, जलधिसित भो मस्त मिलन ॥

फिँजारी फैलाई प्रबल रसिला बाहु-लहरी
 अँगाली जम्बै ती तरुण वयले मुग्ध नखरी ।
 लडी खित्का छोडी जलधि पनि हाँस्यो हिलिलिली
 खिँची उस्को पानी रवि-किरण हाँसे अझ बली ॥

ठुला साना प्राणी, मनुज, पशु, पक्षी, कृमितक
 सबै हाँसे, हाँस्यो समयगति खोलेर पलक ।
 धमीलो भोगाऽऽशा सकलतिर हाँस्यो र सबको
 हँसायो चौतर्फी क्षणिक सुख-सौन्दर्य भवको ॥

चिची, पापा, नाना, बुबु र पुतलीका रहरमा
 खुशी मान्दै हाँस्यो चपल शिशु ता मस्त सुरमा ।
 पिछ्छा लागी उस्को लुकि लुकि गरी आँखमिचनी
 जवानी भन् हाँस्यो मुसुमुसु 'म को हूँचिन' भनी ॥

जवानीका साथै प्रिय वर-बधूका हृदयको
 खिँचातानी हाँस्यो पहिरिकन माला प्रणयको ।
 हँसायो त्यस्ले भन् मधुर मुख दाम्पत्य-सुखको
 कठै ! त्यस्मा हुन्थ्यो मनुज, पशु, पक्षी विमुख को ?

हँसीलो त्यै भित्री प्रणयसुख थापीकन गुरु
 सबै हाँस्तै आये सुख-सयलका साधनहरू ।
 तँ हाँस्यो, त्यो हाँस्यो, प्रभु, तिमि-तपाईँ-हजुर-म
 सबै हाँस्यो लाखौँ थरि विषमताको 'स रि ग म' ॥

ठुलो हाँ हाँ साथै विषय-ममतामा ढलिमली
 गरी नाता हाँस्यो रगत-पसिनामा मिलिजुली ।
 तिखा आँखा तर्दै 'तँ तँ र म म' को सम्भ्रम गरी
 घुमी भन् भन् हाँस्यो भुवनभरमा भ्रान्ति-भुमरी ॥

क्षुधा तृष्णा दोटी शरम नभयेका सहचरी
 बसी भित्रै हाँसे अनलसित आलिङ्गन गरी ।
 तिनैको त्यै भित्री प्रणयरस वा तृप्ति-सुखमा
 भुली हाँस्तै दौड्यो हरकिसिमको खाद्य मुखमा ॥

कतै हाँस्यो खाना बहुत रसिलो वा अति मिठो
 कतै निल्लै गाह्रो मलिन मडुवा-फापर-पिठो ।
 मिठो देख्दा हाँस्यो रुचि रहर वा लालच अति
 घृणा, निन्दा हाँस्यो मलिन नमिठोमा खितितिति ॥

२१

उता चौता हाँसे सब मनुजका पालक बनी
यता हाँसे दुःखी मनुज बिचरा बालक बनी ।
बिचैमा त्यो हाँस्यो जिनतिन कठै ! धर्म बिचरो
धकेलै उस्लाई हिलिलिलि गन्यो स्वार्थ छिचरो ॥

२२

अँठचाई अर्काको सहज-सुख वा जीवन-विधि
सुखी हूँला भन्ने कटु समझले दूषित गिदी ।
जथाभावी हाँस्यो हिलिलिलि, कठै ! सत्य र नियाँ
कुना लागी हाँसे बनिकन बडो खिन्न बनियाँ ॥

२३

महत्वाकाङ्क्षाको प्रखर छवि हाँस्यो सकलको
प्रतिस्पर्धा हाँस्यो छल, कपटको बुद्धि-बलको ।
बडो भर्को लाग्दो रगडमय चर्को खलबली
भिकी हाकाहाकी रण-रहर हाँस्यो हिलिलिली ॥

२४

बली, बाठा, टाठा, कुटिल, कपटी जीवहरुको
चलाकीमा हाँस्यो भय, मरण वा बन्ध अरुको ।
खुँडा, भाला, बछ्छा, परशु, खुकुरी, नेल, पिँजरा
सबै हाँसे, हाँस्यो हरकिसिमको कष्ट खतरा ॥

२५

बनी जाली पक्री प्रकृति-सुखको सुन्दर गला
पूँजी जम्बा गर्ने नियम अथवा सञ्चय-कला ।
मिहीं खित्का छोडी गजबसित हाँस्यो मनुजमा
जबर्जस्ती हाँस्यो अभ्र डबल भै त्यो दनुजमा ॥

२६

जती भोगाऽऽशाको विकट मुख हाँस्यो खितिखिती
उती हाँस्तै निकले किन किन कडा कष्ट फजिती ।
यता हाँस्तै निकले विविध बढिया वैद्य र बुटी
उता हाँस्यो नङ्गा मरण-तिथि साथै भुटभुटी ॥

हटाई पैसाले ग्रह, दिनदशा, व्याधि सकल
 म भोगूँला धेरै विषय-सुख मै पुष्ट सबल ।
 भनी लाल्चा गर्ने अबुभहरुको दर्पण सरी
 जरा हाँस्यो पोती सबतिर सपेती शिरभरी ॥

म खाऊँ मै लाऊँ, सुख, सयल वा मोज म गरूँ
 म बाचूँ, मै नाचूँ, अरु सब मरूँ दुर्बलहरु ।
 भनी दाहा धस्ने अबुभ शठदेखी छक परी
 चिता खित्का छोडी अभयसित हाँस्यो मरिभरी ॥



सबै मेरो मेरो भनिकन अघी जीवित छँदा
 स्वयं हाँस्यो हेरी जुन विभव वा दौलत सदा ।
 पछी उस्को देखी क्षणिक मनको अन्तिम गति
 उही हाँस्यो 'तेरो अब कति छ' भन्दै खितिखिति ॥

चिताको त्यो ज्वाला धपधप बली अन्तिम गति
 सबैको यस्तै हो भनि बहुत हाँस्यो खितिखिति ।
 धुवाँ हाँस्तै दौड्यो, वितत पथ हाँस्यो गगनको
 खरानी भन् हाँस्यो, मुख मलिन पारी पवनको ॥

चिताको चौतर्फी करुण बिलनाको वश परी
 छिनेको मोतीको लहर सरि आँशू बरबरी ।
 भरी हाँसे, हाँस्यो विरह बिचरो बन्धुजनको
 रुवाबासी साथै हिलिहिलि गयो मोह मनको ॥

चितामा चित् खाई चटचट गरी देह-ममता
 डढी जाँदा हाँस्यो बहुत खुशि भै खिस्स समता ।
 लिई खाली सानू स्मरणमय बत्ती पिलिपिली
 विधाताको कालो विलय-विधि हाँस्यो हिलिहिली ॥

दुखी जाँदा हाँस्यो सहज-सुख वा शान्ति अभय
 सुखी जाँदा हाँस्यो अति कठिन बाधा अनुशय ।
 दुवैको एकै हो विलय, तर हाँसो फरक भो
 कसैको त्यै हाँसो सुरपुर, कसैको नरक भो ॥

म हाँसेको, हाँसोमय छ सबको जन्म-निधन
 नहाँसेको एकै चिज पनि कुनै भेट्न शकिनँ ।
 गयो भन् भन् बढ्दै भुवनभर हाँसो निरवधि
 जगद्व्यापी हाँस्यो मुसुमुसु चिदाऽऽनन्द-जलधि ॥

कठै ! त्यो वेलामा उभय गुरु-चेला सँग थियौं
 पछी हाँस्ताहाँस्तै विधिवश दुवै बेगल भयौं ।
 म फर्कें यै चौकीउपर गुरु त्यै पूर्ण पदमा
 रहे रित्तै हाँसी अतुल परमाऽऽनन्द-मदमा ॥

सकल तय गरेका दुःखको दीर्घ रस्ता
 मुनिवर अलमस्ती दृष्टिको त्यो अवस्था ।
 मसित सब बताई रोकियो टक्क फेरि
 क्षणभर मुख मेरो स्नेहका साथ हेरी ॥

एकोनविंशति विश्राम

१

कवितुल्य बनी गरे खुला
तपसीले जुन काव्यको कला ।
मनले सब त्यो गर्मै पनि
फिर बोले मुसुकाउँदै मुनि ॥

२

अघी देखासाथै मकन, सहसा भक्तिरसले
भिजी श्रद्धा राखी करयुगल जोडेर खुशिले ।
मलाई सोधेथ्यौ जुन जति कुरा त्यो क्रमसित
सबै छाती खोली कविवर ! बतायें तिमिसित ॥

३

रहेंछु कस्तो वा कुन किसिमको यो म तपसी
सहेंछु, भोगेंछु कति कति कुरा आसन कसी ।
बुझे हौला मेरो कठिन सब त्यो जीवन-गति
भये केही बाँकी बुझन, सुन फेरी अलिकति ॥

४

म मात्रै के ? मेरा अगणित सबै बान्धव जति
तपस्या यै गर्छन् सहिकन इनै कष्ट फजिती ।
धरित्रीमा यस्ता विविध नभये धीर तपसी
खरानी भै उड्थ्यो भुवन अथवा केवल मसी ॥

५

भयेथ्यो यो पैले जुन बखत भूगोल-रचना
बसेका हुन् बस्ती उस बखत हाम्रा सब घना ।
भनी व्याख्या गर्थे मुदितमुख पुर्खाहरु अधि
बिपत्ता भो जस्को लय-जलधिमा जीवन बगी ॥

पछी हामी प्यारा विविध उनका सन्तति भयौं
 धरामा बिस्तारै क्रमसित सबै फैलिन गयौं ।
 बढ्यौं डाँडा-काँडातक सकल छोपी अलि दिन
 पछी घट्दै आयौं नियतिवश लाग्यो र कुदिन ॥

विधाताको हाम्रा उपर करुणा-गौरव छँदै
 धरित्रीमा अन्धो मनुज-कुलको जन्म नहुँदै ।
 बितेका हाम्रा ती शुभ दिवस यद्वा शुभ घडी
 थिये मानू भाग्योदय-जनित बुढा फुलजडी ॥

पछी उस्ले अन्धो मनुज जहिले सिर्जन गर्यो
 वहाँदेखी हाम्रो सकल कुलमा संशय पर्यो ।
 घट्यो आयुर्दाको अवधि, भयको सङ्क्रम भयो
 कठै ! हाम्रो हत्या उस मनुजबाटै शुरु भयो ॥

खुला यद्वा नाङ्गा विकट पट मैदान छ जहाँ
 धरित्रीको छाती अपढ दुनियाँ चिर्दछ जहाँ ।
 वहाँका बासिन्दा अधि सब उनै बान्धव थिये
 जथाभावी जस्को मनुजहरुले जीवन लिये ॥

धरा प्यारी छोरी, प्रकृति जननी खास, उनले
 दियेका, छोरीका उपर खुशि भै शुद्ध मनले ।
 थिये नानारङ्गी विविध तपसी-रूप गहना
 उतार्दा ती सारा मनुज गनियो मूर्ख कमिना ॥

सहन्छन् जो बाधा मनुज, उस भन्दा शतगुणा
 सही चर्को बाधा जलदसित मागी जलकणा ।
 धराको वर्षेनी ज्वर मथर गर्ने सब इनै
 तपस्वी हुन्, यस्ता सुर-असुर छैनन् अरु कुनै ॥

१२

हुरी, आँधी-ब्यारी, विकट हिम-वर्षा र असिना
कडा लूको धक्का, तरतर लगातार पसिना ।
सहन्छन् सम्भन्छन् उस कठिनताको परिणति
तपस्वीको एकै व्रत छ दुनियाँको उपकृति ॥

१३

सदा त्यो निस्स्वार्थी व्रत नियम थामी अटल भै
रही ठाडै नङ्गा किसिमसँग ती बान्धव सबै ।
सहन्छन् जो चर्को तप-विषयको कष्ट कसला
कठै ! उसको दिन्छन् प्रतिफल करौँती र बसिला ॥

१४

गरी कब्जा लोहाउपर उसका शस्त्र ननिका
निकाली त्यैद्वारा तप-कुसुमका मञ्जु कलिका ।
जथाभावी तोड्दै मनुज-कुल सर्वत्र छरियो
अबादीको चारैतिर चहकिलो रङ्ग भरियो ॥

१५

त्यही बढ्दो चढ्दो मनुजहरुको रङ्ग-रसमा
गयो डुब्दै डुब्दै विपुल कुलको वृद्धि-सुषमा ।
रहे बाँकी थोरै, हरकिसिमको छेदन-विधि
खडा भो, साथै त्यो नगिच नगिचै मृत्यु-परिधि ॥

१६

ठूला सोभा सोभा जरठ तपसी बान्धवहरू
कटानीको टाँचा हृदयबिच हेर्दै धुरुधुरु ।
रुँदैछन्, ढल्दैछन् उपकरण लाखौँ थरि बनी
जगत्को गर्दैछन् हरकिसिमले मङ्गल पनि ॥

१७

कसैका देखिन्छन् शिर विकट नङ्गा र मुडुला
कसैका काटिन्छन् कटकट कठै ! हात डुँडुला ।
कसैका ताछिन्छन् कमर, बिचरा रक्तमय छन्
तपस्या त्यो कत्रो ? तदपि सब आनन्दमय छन् ॥

तरुण तपसी : ११७



१८

जटा, मासू-छाला सहित हितको जीवन पनि
जथाभावी तोडी, अति कठिन हड्डीतक पिनी ।
कसैलाई गर्छन् मनुज खलमा खूब खलल
लिनालाई भित्री कठिन तपको अद्भुत बल ॥

१९

यहाँ जो जो बस्छन् घर, महल वा गोठ, भुपडी
कुटी, पाटी, पौवा, मठ, विविध शाला, कचहडी ।
सबैमा यै हाम्रो कठिन तपको अन्तिम कला
म देख्दैछु धेरै किसिमसँग त्यो गर्छ सुकला ॥

२०

कडा ग्रीष्म-ज्वाला जुन बखतमा खप्न नशकी
तपस्वी कल्पन्छन् जलदतिर हेरी जल ढुकी ।
कठै ! त्यै वेलामा अझ विकट हालाहल सरी
डढेलाको ज्वाला मनुजहरु दिन्छन् हरि ! हरि ॥

२१

कडा ती कालैका अति कठिन जिभ्रामय तिखा
 दगुर्दा बस्तीमा उस बखत दावानल-शिखा ।
 हुँदो होला त्यस्ता अटल तपसीको कुन गति
 कठै ! त्यो हत्याको मनुज कुन सम्भोस् परिणति ?

२२

हवाले दन्केको उस दहनको त्यो लपलपी
 सहन्छन् वर्षेनी तिनिहरु तिनैको हित जपी ।
 तमासा त्यो देख्छन् मनुज, तर छन् पत्थर सरी
 महत्ता को सम्भोस् तप र तपसीको ? हरि ! हरि !!



२३

यती भन्दाभन्दै तरुण तपसीका वदनमा
 प्रभा अर्कै दौड्यो, सकल बदले रङ्ग छिनमा ।
 म हेर्दैछु, सारा तन किरण-रेखामय भयो
 ठुलो त्यै चौकीको जरठ तरुमा त्यो अलपियो ॥

तरुण तपसी : ११९

२४

बिहानैको चीसो पवन बहनाले सिरिसिरी
खुल्यो आँखा, देखें सबतिर उज्यालो मिरिमिरी ।
उही चौकीमाथी विजन पथको त्यै रुखमनि
रहेंछु त्यै कापी, कलमहरुकै साथ म पनि ॥

२५

उदेकायें, फेरी उपरतिर हेरें टुलुटुलु
अहो ! हेर्दाहेर्दै मन मननमा भो ढुलुमुलु ।
विलायो त्यो कालो सकल अधिको संशय-निशा
रङ्गायेको देखें तप र तपसीले दश दिशा ॥

२६

विजन वितत पन्था धन्य, त्यो वृक्ष धन्य,
उस तरुवरको त्यो फेदको वास धन्य ।
अविचल तपसी ती धन्य, त्यो सूक्ति धन्य
सतत मनन उस्को गर्छ जो, त्यो छ धन्य ॥

समाप्त

साझा प्रकाशनका केही कविता/काव्य

अतिरिक्त अभिलेख
अराजक अक्षरहरू
असमर्थ श्लोक
अस्वीकृत
एउटा अर्को बुङ्गल
एक फूल अनेक पत्र
एक्लो विजेता
कठघरामा उभिएर
काँडाका फूलहरू
केही गीत केही गजल
घाउमा हरिभक्त कटुवाल
चिसो चूल्हो
छुटेका यादहरू
दाजै ! कविता गाउँमै छ
नफुलेका फूलहरू
नरमेध
निर्माणाधीन सडक
पञ्चदशिका
पलकभित्र पलकबाहिर
पृथिवीमाथि आलेख
भ्रष्ट संवेदना
मन र मोडहरू
मृत्यु-कविता
लक्ष्मी कवितासङ्ग्रह
वीरकालीन कविता
शाकुन्तल (महाकाव्य)
समसामयिक साझा कविता
साझा कविता
सूर्यस्तान
सृष्टिकर्ता
हरि अधिकारीका कविता
हाडमासुको पहाड
हिमालचुली (सङ्कलन)

दिनेश अधिकारी
विजय सुब्बा
राजव
उपेन्द्र श्रेष्ठ
सं. कशघ
कृष्णहरि बराल
पुरुषोत्तम सुवेदी
विष्णुविभु धिमिरे
मनु ब्राजाकी
कालीप्रसाद रिजाल
कणाद महर्षि
बालकृष्ण सम
वियोगी बुढाथोकी
भूपाल राई
क्षेत्रप्रताप अधिकारी
खुमनारायण पौडेल
शङ्कर थपलिया
अनु. भरतराज पन्त
मञ्जु काँचुली
गोपाल पराजुली
राजेन्द्र पराजुली
दिनेश अधिकारी
मञ्जुल
सं. चूडामणि बन्धु
सं. दयाराम श्रेष्ठ
लक्ष्मीप्रसाद देवकोटा
सं. डा. तारानाथ शर्मा
सं. चूडामणि बन्धु
कृष्ण प्रधान
मित्रलाल पंजानी
हरि अधिकारी
शिव अधिकारी
सं. ईश्वर बराल

मूल्य रु. १०५.००

